



myantrade

မြန်မာကုန်သွယ်မှုနှင့်တင်ရေးအဖွဲ့

စီးပွားရေးသံမှူး သတင်းလွှာ



myantrade

1(4/2022)

စီးပွားရေးသံမှူးများ
တာဝန်ထမ်းဆောင်သောနိုင်ငံများ

- India
- USA
- Belgium
- Japan
- China(Hong Kong)
- Thailand
- Singapore
- Korea
- China(Beijing)
- China(Nanning)
- China(Kunming)
- South Africa
- Australia
- Germany
- Brazil

စားသုံးဆီ တင်သွင်းနိုင်မည့် အရင်းအမြစ်များ အိန္ဒိယအစိုးရက လေ့လာလျက်ရှိ

ပြည်တွင်းသို့ နေကြာဆီများ အဓိကဝယ်ယူတင်သွင်းသည့် ကုန်သွယ် ဘက်နိုင်ငံဖြစ်သော ယူကရိန်းနိုင်ငံထံမှ သွင်းအားစုပြတ်လပ်မှုနှင့် ကြုံတွေ့နေရ ချိန်၌ စားသုံးဆီ ဖူလုံမှုရှိစေရေးအတွက် အိန္ဒိယအစိုးရသည် တောင်အမေရိကဒေ သနှင့် အရှေ့တောင်အာရှဒေသရှိ နိုင်ငံ များနှင့် ဆွေးနွေးညှိနှိုင်းမှုများ လုပ်ဆောင် လျက်ရှိကြောင်း သိရှိရပါသည်။ ပြည်တွင်း ၌ အရန်စားသုံးဆီများ စုဆောင်းထားရှိ သော်လည်း အစိုးရအနေဖြင့် စားသုံးဆီ တင်သွင်းရန်အတွက် အခြားသော အရင်း အမြစ်များကို လေ့လာရှာဖွေလျက်ရှိ သည်ဟု အိန္ဒိယ စားသုံးသူရေးရာဝန်ကြီး ဌာနမှ အမည်မဖော်လိုသူ အရာရှိတစ် ဦးက ပြောကြားကြောင်း အိန္ဒိယ Eco- nomic Times သတင်းဌာနက ဖော်ပြ ပါသည်။ နိုင်ငံတကာနေကြာဆီအသင်း မှ ဥက္ကဋ္ဌဖြစ်သူ Mr. Sandeep Bajoria က အိန္ဒိယနိုင်ငံ၏ လစဉ် နေကြာဆီစား သုံးမှုမှာ တန်ချိန် ၂ သိန်းခန့်ရှိကြောင်း၊ ဖေဖော်ဝါရီလအတွင်း အိန္ဒိယသို့ တင်ပို့ သည့် နေကြာဆီပမာဏမှာ တန်ချိန် ၁.၅ သိန်းခန့်ရှိသော်လည်း မတ်လအ တွက်မှ မှန်းဆရန် ခက်ခဲကြောင်း၊ အိန္ဒိယ နိုင်ငံအတွက် နေကြာဆီ ပိုမိုဝယ်ယူတင် သွင်းရန် ရွေးချယ်နိုင်သည့် အခြားသော ဈေးကွက်မှာ အာဂျင်တီးနားနိုင်ငံဖြစ်

ကြောင်း၊ ၎င်းတို့အနေဖြင့် အာဂျင်တီး နားမှ နေကြာဆီတင်သွင်းရန် စာချုပ် များချုပ်ဆိုမှုကို တိုးမြှင့်ဆောင်ရွက် လျက်ရှိကြောင်း၊ အကယ်၍ အိန္ဒိယနိုင်ငံ နှင့် ရုရှားနိုင်ငံတို့အကြား ရူပီး-ရူဘယ် ငွေကြေးစနစ်ဖြင့် ကုန်သွယ်နိုင်ပါက ရုရှားထံမှ နေကြာဆီ တင်သွင်းရယူနိုင် ချေရှိကြောင်း၊ ရုရှား-ယူကရိန်းနှစ်နိုင်ငံ အပစ်အခတ်ရပ်စဲခဲ့ပါက ယူကရိန်းနိုင်ငံ ထံမှ နေကြာဆီများ သင်္ဘောတင်ပို့မှုကို ပြန်လည် စတင်ဆောင်ရွက်နိုင်မည်ဖြစ် ကြောင်း ပြောဆိုပါသည်။

ရုရှား-ယူကရိန်း ပဋိပက္ခဖြစ် ပေါ်မှုကြောင့် နေကြာဆီ သွင်းအားစုအ ပိုင်း ပုံပျက်ယွင်းမှုနှင့်အတူ အိန္ဒိယပြည် တွင်း၌ နေကြာဆီဈေးနှုန်းများ မြင့်တက် လျက်ရှိပြီး စားအုန်းဆီနှင့် ပဲပုတ်ဆီ တို့၏ ဈေးနှုန်းများသည်လည်း လွန်ခဲ့ သောရက်သတ္တပတ် အနည်းငယ်ကစ တင်၍ မြင့်တက်လာခဲ့သည်။ သို့ရာတွင် ပြည်တွင်း၌ စိုက်ပျိုးထုတ်လုပ်မှုရှိသော မုံညင်းဆီနှင့် မြေပဲဆီ၏ ဈေးနှုန်းများ မှာ အထိုက်အလျောက် တည်ငြိမ်လျက် ရှိသည်။ အိန္ဒိယ ဆီကြိတ်ခွဲထုတ်လုပ် ရေးလုပ်ငန်းရှင်များအသင်းမှ အမှုဆောင် ဒါရိုက်တာ Mr. B V Mehta က ပြည်တွင်း ဈေးကွက်၌ ဆီမုံညင်း တန်ချိန် သိန်း ၁၁၀ ခန့် ထွက်ရှိနိုင်ဖွယ်ရှိကြောင်း၊ ထို့

CONTACT US

ကုန်သွယ်မှုသတင်းအချက်အလက်နှင့်
သုတေသနဌာနခွဲ၊
မြန်မာကုန်သွယ်မှုနှင့်တင်ရေးအဖွဲ့၊
စီးပွားရေးနှင့်ကူးသန်းရောင်းဝယ်ရေး
ဝန်ကြီးဌာန၊
ရုံးအမှတ်(၃)၊ဥတ္တရသီရိမြို့နယ်၊
နေပြည်တော်

ဖုန်း - 0673408624
0673408645
e-mail-tirmp2020@gmail.com

အပြင် ဆီကြိတ်ပုံပုံတည်လည်း တန်ချိန် သိန်း ၇၀ မှ သိန်း ၈၀ အထိ ရရှိနိုင်ကြောင်း၊ ရုရှား-ယူကရိန်း ပဋိပက္ခဖြစ်ပေါ်မှု က ပြည်တွင်းဈေးကွက်၌ စားသုံးဆီများ ဈေးနှုန်းမြင့်တက် မှုကို ဖြစ်ပေါ်စေသော်လည်း ကုန်စည်ပြတ်လပ်မှု ဖြစ်ပေါ်နိုင် မည်မဟုတ်ကြောင်း၊ နေကြာဆီအား အစားထိုးသုံးစွဲနိုင်မည့် စားအုန်းဆီများမှာ အင်ဒိုနီးရှားနိုင်ငံ၏ ကုန်သွယ်ရေးမူဝါဒ ပြောင်းလဲမှုကြောင့် ဈေးနှုန်းများ မြင့်တက်လာခဲ့ကြောင်းဖြင့် ပြောဆိုပါသည်။

Source: Government mulls edible oil import options, 8-3-2022, Economic Times (စီးပွားရေးသံမှူး-အိန္ဒိယ)

အိန္ဒိယနိုင်ငံ၌ ကုလားပဲများအား အခြေခံရည်ညွှန်း ဈေးနှုန်းအောက်၌သာ အရောင်းအဝယ်ဖြစ်လျက်ရှိ

အိန္ဒိယနိုင်ငံတစ်ဝန်း၌ ၂၀၂၁-၂၂ ခုနှစ် ဆောင်းသီးနှံ ရာသီတွင် စိုက်ပျိုးထားရှိသော ကုလားပဲများအား ရိတ်သိမ်း လျက်ရှိပြီး မဒ္ဒရာပရာဒေရှ်၊ မဟာရဋ္ဌ၊ ဂျာရတ် တို့အပါအဝင် အဓိကစိုက်ပျိုးထုတ်လုပ်ရာ ပြည်နယ်များရှိ ကုန်စည်ခိုင်များ သို့ ဈေးကွက်ဝင်ရောက်မှု များပြားလျက်ရှိရာ အစိုးရက အနိမ့်ဆုံးထား ဝယ်ယူပေးမည့် အခြေခံရည်ညွှန်းဈေးနှုန်း (MSP) အောက် ၁၅% ခန့်အထိ ဈေးနှုန်းများ ကျဆင်းလျက် ရှိကြောင်း သိရှိရပါသည်။ အိန္ဒိယ ပဲမျိုးစုံနှင့် ကောက်ပဲသီးနှံ အသင်း (IPGA) မှ ဒုတိယဥက္ကဋ္ဌဖြစ်သူ Mr. Bimal Kothari က ယခုနှစ်တွင် ကုလားပဲအထွက်နှုန်း ကောင်းမွန်မှုရှိပြီး မဟာရဋ္ဌနှင့် ဂျာရတ်ပြည်နယ်တို့၌ ကုန်စည်ခိုင်များသို့ ဈေး ကွက်ဝင်ရောက်မှုသည် ပုံမှန်ထက် ၂၅% ခန့် ပိုမိုလျက်ရှိ ကြောင်း၊ သို့ဖြစ်ရာ ကုလားပဲအတွက် သတ်မှတ်ထားသည့် MSP ဈေးနှုန်း ၁ ကွင်တယ် (၁၀၀ ကီလိုဂရမ်) လျှင် ရူပီးငွေ ၅၂၃၀/- အောက် ၁၅% ခန့် လျော့နည်း၍ ရူပီး ၄၃၀၀ မှ ၄၄၀၀ အတွင်း၌သာ အရောင်းအဝယ် ဖြစ်လျက်ရှိကြောင်း၊ မဟာရဋ္ဌပြည်နယ်၊ Akola ခရိုင်တွင် လွန်ခဲ့သောရက်သတ္တ ပတ်အတွင်း ကုလားပဲအသစ်များ ဈေးကွက်ဝင်ရောက်မှုဖြင့် တက်လျက် ကုန်သည်များအနေဖြင့် သီးနှံပမာဏအမြောက် အမြားကို ကိုင်တွယ်နိုင်စွမ်းမရှိသဖြင့် ၂ ရက်ကြာ ဈေးကွက် ပိတ်ထားခဲ့ရကြောင်း၊ ကုလားပဲဈေးနှုန်းများမှာ လက်ရှိနှုန်း ထားအောက် ဆက်လက်ကျဆင်းဖွယ်မရှိသော်လည်း တောင် သူများအကျိုးဖြစ်ထွန်းမည့် ဈေးနှုန်းအထောက်အပံ့ ဖြစ်စေ ရန်အတွက် အစိုးရအနေဖြင့် သီးနှံလက်ဝယ်ထားရှိ သိုလှောင် နိုင်ခွင့် ကန့်သတ်ချက်အား ပယ်ဖျက်ပြီး အနာဂတ်ကာလ အတွက် ကုလားပဲသီးနှံ ကြိုတင်ရောင်းဝယ်မှုကို ခွင့်ပြုပေး သင့်ကြောင်း ပြောဆိုပါသည်။

ကုန်စည် သိုလှောင်ဈေးကစားမှုများ မဖြစ်ပေါ်စေ ရေးနှင့် ဈေးကွက်တည်ငြိမ်မှုရှိစေရေးတို့အတွက် အိန္ဒိယအ စိုးရသည် ပဲမျိုးစုံ လက်ဝယ်သိုလှောင်ထားရှိနိုင်မှုကို ကန့် သတ်လျက် ကြိုတင်ရောင်းဝယ်ခြင်းများကိုလည်း တားမြစ် ထားရာ ယခုကဲ့သို့ သီးနှံအမြောက်အများ ထွက်ပေါ်ချိန်၌ ကုန်သည်များ၏ ဝယ်ယူရင်းနှီးမြှုပ်နှံလိုမှုမှာ လျော့ပါးလျက် ရှိသည်။ လက်ရှိကာလ၌ ကုန်သည်များအနေဖြင့် ကုလားပဲ တန်ချိန် ၂၀၀ ကိုသာ အများဆုံး သိုလှောင်ထားခွင့်ရှိပြီး ကြိုတင်ခွဲထုတ်လုပ်သည့် ပဲခွဲစက်လုပ်ငန်းများမှာ စက်စွမ်းအား ပြည့် လည်ပတ်နိုင်မှု၏ ၆ လစာအထိသာ သိုလှောင်နိုင်ခွင့် ရှိသည်။ ၂၀၂၁-၂၂ စိုက်ပျိုးရေးနှစ်အတွက် အဓိကသီးနှံများ စိုက်ပျိုးထွက်ရှိနိုင်မည့် အခြေအနေ ဒုတိယအကြိမ် ခန့်မှန်း ချက်တွင် ဆောင်းသီးနှံအဖြစ် စိုက်ပျိုးသည့် ကုလားပဲကို မူ လလျာထားချက် တန်ချိန် ၁၀.၆၆ သန်းထက် ပိုမိုလျက် တန်ချိန် ၁၃.၁၂ သန်းအထိ ထွက်ရှိနိုင်မည်ဟု အိန္ဒိယအစိုးရ က ခန့်မှန်းထားသည်။ အိန္ဒိယစိုက်ပျိုးရေးဝန်ကြီးဌာန၏ ၁၇ -၃-၃၀၂၂ နေ့ သတင်းထုတ်ပြန်ချက်အရ ကုလားပဲစိုက် ဧရိယာ ဟက်တာ ၁၁၄.၉၅ သိန်း အနက် ၄၆% နှင့် ပဲနီလေး စိုက်ဧရိယာ ဟက်တာ ၁၇.၇၁ သိန်းအနက် ၄၄% တို့ကို သီးနှံရိတ်သိမ်းမှု ဆောင်ရွက်နေပြီဖြစ်ကြောင်း၊ အစိုးရ၏ MSP အခြေခံရည်ညွှန်းဈေးနှုန်းဖြင့် ကုလားပဲဝယ်ယူရေး လုပ်ငန်းအဆင့်ဆင့်ကိုလည်း ပြည်နယ်များ၌ ဆောင်ရွက် လျက်ရှိကြောင်း၊ အစိုးရ၏ ဝယ်ယူရေးလုပ်ငန်း အပြည့်အဝ လုပ်ဆောင်နိုင်ချိန်၌ ကုလားပဲဈေးနှုန်းများမှာ တည်ငြိမ်မှု ရရှိလာမည်ဟု ကုန်သည်များက ပြောဆိုလျက်ရှိကြောင်း The Hindu Business Line သတင်းဌာနက ဖော်ပြပါသည်။

မဒ္ဒရာပရာဒေရှ်ပြည်နယ်၊ Indore မြို့အခြေစိုက် အိန္ဒိယပဲခွဲစက်လုပ်ငန်းရှင်များအသင်း၏ ဥက္ကဋ္ဌဖြစ်သူ Mr. Suresh Agarwal က ပဲစင်းငုံနှင့် ပဲတီစိမ်းတို့နည်းတူ ကုလား ပဲသည်လည်း MSP ဈေးနှုန်း၏အောက်၌ အနိမ့်ကျဆုံး အခြေ အနေဖြင့် ရောင်းချလျက်ရှိကြောင်း၊ သို့ရာတွင် အစိုးရ၏ MSP ဈေးနှုန်းဖြင့် စတင်ဝယ်ယူလာမှုအရ ယခုထက်ပို၍ ကုလားပဲဈေးနှုန်း ကျဆင်းဖွယ်မရှိကြောင်း ပြောဆိုပါသည်။ JLV Agro ကုမ္ပဏီမှ လုပ်ငန်းရှင် Mr. Vivek Agarwal က လည်း ယခုနှစ် ကုလားပဲအထွက်နှုန်းမှာ လွန်စွာကောင်းမွန် မှုရှိသကဲ့သို့ ယခင်နှစ်ဟောင်း ကုန်စည်များ လက်ကျန်ရှိနေ သဖြင့် ဈေးကွက်၌ အရောင်းအဝယ်အေးနေမည့် အခြေအနေ ဖြစ်ကြောင်း၊ အစိုးရ၏ သွင်းကုန်မူဝါဒများနှင့် ဈေးကွက် ထိန်းသိမ်းမှုများအရ ပဲဈေးကွက်တစ်ခုလုံးသည် ဈေးနှုန်း ဘောင်တစ်ခုအတွင်း၌သာ အတက်အကျ ရှိနေမည်ဖြစ်

ကြောင်း ပြောကြားပါသည်။ ဂူဂျာတ် ပြည်နယ် Ahmedabad မြို့အခြေစိုက် ပဲခွဲစက်လုပ်ငန်းရှင် Mr. Punit Bachawat ကလည်း တောင်သူများအနေဖြင့် အစိုးရဝယ်ယူရေး အဖွဲ့အစည်းဖြစ်သော အမျိုးသားစိုက်ပျိုးရေး သမဝါယမဇွေးကွက်မြှင့်တင်မှုအသင်းချုပ်လီမိတက် (NAFED) ထံသို့ MSP ဈေးနှုန်းဖြင့် ရောင်းချရန် ၎င်းတို့၏ ထုတ်ကုန်များကို ထိန်းသိမ်းထားမည့် အခြေအနေရှိပြီး ရှေ့လာမည့်ကာလ၌ ကုလားပဲဈေးနှုန်းများမှာ မြင့်တက်လာဖွယ်ရှိကြောင်း၊ ဂူဂျာတ်ပြည်နယ်မှ ထွက်ရှိသော ကုလားပဲ တန်ချိန် ၄ သိန်း အထိကို ဝယ်ယူရန်လျာထားရာ အစိုးရ၏ ဝယ်ယူရေးလုပ်ငန်းများမှာ စတင်ဆောင်ရွက်နေပြီဖြစ်ကြောင်း ပြောဆိုပါသည်။
 Source: The Hindu Business Line Rabi harvest in full swing; area under summer pulses rises, 17-3-2022 Chana rules below MSP on higher arrival, 21-3-2022(စီးပွားရေးသံမှူး-အိန္ဒိယ)

ထိုင်းအစိုးရအနေဖြင့် အရှေ့အလယ်ပိုင်းသို့ သစ်သီးဝလံတင်ပို့မှုမြှင့်တင်ရန်ကြိုးပမ်းလျှက်ရှိ

အစိုးရအနေဖြင့် ယခုနှစ်တွင် အရှေ့အလယ်ပိုင်းသို့ သစ်သီးဝလံတင်ပို့မှု အရှိန်မြှင့်တင်ရန် ကြိုးပမ်းလျှက်ရှိနေကြောင်း၊ တရုတ်နိုင်ငံ၏ Zero-Covid မူဝါဒကြောင့် ထိုင်းသစ်သီးဝလံများတင်ပို့မှု အထူးသဖြင့် ဒူးရင်းသီးများတင်ပို့မှု ဆိုးရွားလာခဲ့ပြီးသည့်နောက် သစ်သီးဝလံတင်ပို့မှု အဆင်ပြေချောမွေ့စေရေးအတွက် တရုတ်နှင့် ဆွေးနွေးညှိနှိုင်းမှုများ အရှိန်မြှင့်တင်ဆောင်ရွက်လျက်ရှိနေကြောင်း သိရှိရပါသည်။ အစိုးရ၏ ဒုတိယပြောရေးဆိုခွင့်ရှိသူ Rachada Dhnadirek ၏အဆိုအရ အစိုးရအနေဖြင့် လယ်ယာစိုက်ပျိုးရေးနှင့် သမဝါယမဝန်ကြီးဌာနမှတစ်ဆင့် ယခုနှစ်အတွင်း ဆော်ဒီအာရေဗျနိုင်ငံနှင့်အာရပ်စော်ဘွားများပြည်ထောင်စုကဲ့သို့သောအရှေ့အလယ်ပိုင်းနိုင်ငံများသို့ ထိုင်းသစ်သီးဝလံများအား တိုးချဲ့တင်ပို့နိုင်ရန် ရည်ရွယ်ထားကြောင်း၊ အဆိုပါနိုင်ငံများအနေဖြင့် ကြက်မောက်သီး၊ မင်းဂွတ်သီး၊ လောင်ဂန်သီး၊ သရက်သီးနှင့် ဒူးရင်းသီး စသည့် ထိုင်းသစ်သီးဝလံများအတွက် ဝယ်လိုအားမြင့်မားသည့် ဈေးကွက်နိုင်ငံများဖြစ်ကြောင်း သိရှိရပါသည်။ သူမက လယ်ယာစိုက်ပျိုးရေးနှင့်သမဝါယမဝန်ကြီးဌာနဝန်ကြီး မစ္စတာ Chalermschai Sri-on အနေဖြင့် ယခင်အပတ်က လယ်ယာထွက်ကုန်နှင့် အစားအစာတင်ပို့မှု တိုးမြှင့်ရန် ယူအေအီးနှင့် ညှိနှိုင်းဆွေးနွေးခဲ့ကြောင်း၊ ယခုနှစ်တွင် တန်ဖိုးအားဖြင့်ဘတ်ငွေ(၁၀)ဘီလီယံခန့်တိုးမြှင့်တင်ပို့နိုင်ရန်ဖြစ်ကြောင်း ၎င်းမှာ ယမန်နှစ်ကထက် (၄.၆%)တိုးမြှင့်ခဲ့ခြင်းဖြစ်ကြောင်း သိရှိရပါသည်။

အခြားသောမူဝါဒများတွင် ဖြန့်ဖြူးရေးအပိုင်းပံ့ပိုးမှု၊ အရည်အသွေး ထိန်းချုပ်တိုးတက်မှု၊ စားသုံးမှုမြှင့်တင်ရေး၊ ထုတ်လုပ်မှုအပိုင်းအတွက် ပံ့ပိုးမှုနှင့် ကူညီကယ်ဆယ်ရေး အစီအမံများဖြစ်ကြောင်း သိရှိရပါသည်။ အစိုးရအနေဖြင့် တရုတ်နိုင်ငံ၏ Zero-Covid မူဝါဒနှင့်တင်းကြပ်စွာစစ်ဆေးကြသည့် Mohan ၊ Youyi Guan ၊ Dongxing နှင့် Ping Xiang စသည့် နယ်စပ် စစ်ဆေးရေးဂိတ်လေးခုမှ ထိုင်းသစ်သီးဝလံများ တင်ပို့မှုအဆင်ပြေချောမွေ့စေရန် တရုတ်အစိုးရနှင့်ဆွေးနွေးပြောကြားမှုများကို အရှိန်မြှင့်တင်ဆောင်ရွက်လျက်ရှိကြောင်း သိရှိရပါသည်။ လက်ရှိအားဖြင့် တရုတ်အာဏာပိုင်များအနေဖြင့် အဆိုပါ နယ်စပ်စစ်ဆေးရေးဂိတ်လေးခုမှဝင်ရောက်လာသော ထိုင်းသစ်သီးဝလံ ကွန်တိန်နာများအား ၎င်းတို့၏ Zero-Covid မူဝါဒနှင့်အညီ တင်းကြပ်စွာ စစ်ဆေးဆောင်ရွက်လျက်ရှိနေကြောင်း၊ စစ်ဆေးရေး လုပ်ငန်းစဉ်များက တင်ပို့မှုများကိုကြန့်ကြာစေကြောင်းနှင့် တစ်ခါတစ်ရံတွင် အချို့သောသစ်သီးဝလံများ ပုပ်သွားကြကြောင်း သိရှိရပါသည်။ ထိုင်းအစိုးရအနေဖြင့် ဒူးရင်းသီးတင်ပို့သူများအား GMP နှင့် ကိုဗစ်ကင်းစင်ကြောင်း အထောက်အထားလက်မှတ်များဖြင့် အထူးအခွင့်အရေးများပေးရန် တရုတ်နိုင်ငံသို့ တောင်းဆိုထားကြောင်း၊ ယခုအချိန်အထိ ဒူးရင်းသီးတင်ပို့သူ(၄၀၀) သာ သင်တန်းတက်ရောက်ခဲ့ပြီး GMP လက်မှတ်နှင့် ကိုဗစ်ကင်းစင်ကြောင်း အထောက်အထားလက်မှတ်များ ရရှိထားကြောင်း သိရှိရပါသည်။

ထိုင်းနိုင်ငံအနေဖြင့် ထိုင်းနိုင်ငံနှင့် တရုတ်၊ လာအိုနှင့် ဗီယက်နမ်နိုင်ငံများအကြား သစ်သီးဝလံတင်ပို့မှု အရှိန်မြှင့်တင်ရန်နှင့် သွင်းကုန်တင်သွင်းမှုတို့အတွက် ဘုံသဘောတူညီချက်တစ်ရပ် ချမှတ်နိုင်ရန်နှင့် နယ်စပ်စစ်ဆေးရေးဂိတ်တိုင်းတွင် ထိုင်းသစ်သီးဝလံများ ပုပ်မသွားစေရန် ထိုင်းသစ်သီးဝလံများအပေါ် အကောက်ခွန်ရှင်းလင်းရေးအား အရှိန်မြှင့်တင်ဆောင်ရွက်သွားနိုင်ရေး အစီမံအစဉ်ရေး (Green Lane) ထားရှိနိုင်ရေးတို့အတွက် ပူးတွဲအစည်းအဝေးတစ်ရပ် ကျင်းပသွားရန် ထိုင်းနိုင်ငံမှ အဆိုပြုထားကြောင်း သိရှိရပါသည်။ ထိုင်းနိုင်ငံအနေဖြင့် ဇန်နဝါရီလတွင် တရုတ်နိုင်ငံနှင့် တစ်ဆင့်ဖြတ်သန်းကုန်သွယ်မှုအနေဖြင့်(၂၄.၃၄%)ကျဆင်းခဲ့ပြီး ဘတ်ငွေ(၁၆.၉၈)ဘီလီယံရှိခဲ့ကြောင်း၊ ၎င်းတွင် ထိုင်းနိုင်ငံမှ တင်ပို့မှုအနေဖြင့် (၇.၉၃) ဘီလီယံရှိခဲ့ပြီး ယမန်နှစ်ကာလ တူကထက် (၆.၃၇%) ကျဆင်းခဲ့ကြောင်း၊ သွင်းကုန်တင်သွင်းမှုမှာလည်း (၃၅.၂၄%) ကျဆင်းခဲ့ပြီး ဘတ်ငွေ (၉.၀၅)ဘီလီယံရှိခဲ့ကြောင်းသိရှိရပါသည်။ တရုတ်နိုင်ငံသို့ တစ်ဆင့်ဖြတ်သန်းကုန်သွယ်မှုကျဆင်းသွားမှုကြောင့် ဇန်နဝါရီလတွင် စုစုပေါင်း

တစ်ဆင့် ဖြတ်သန်းကုန်သွယ်မှုမှာ ယခင်နှစ်ကာလတူထက် (၁၀.၄၆%) ကျဆင်းခဲ့ပြီး ဘတ်ငွေ (၅၀.၆၉) အထိကျဆင်းခဲ့ကြောင်းသိရှိရပါသည်။

သို့ရာတွင် တစ်ဆင့်ဖြတ်သန်းကုန်သွယ်မှုအပါအဝင် နယ်စပ်ကုန်သွယ်မှုစုစုပေါင်းမှာ ဇန်နဝါရီလတွင်နှစ်အလိုက် ဌ (၉.၄၉%) တိုးတက်ခဲ့ပြီး ဘတ်ငွေ (၁၄၁.၀၇) ဘီလီယံရရှိခဲ့ကြောင်း၊ ၎င်းတွင် ပြည်ပသို့တင်ပို့မှုအနေဖြင့် ဘတ်ငွေ (၇၄.၆၉) ဘီလီယံရရှိခဲ့ပြီး (၄.၅၃%) တိုးတက်ခဲ့ကြောင်း၊ သွင်းကုန် တင်သွင်းမှုမှာလည်း ဘတ်ငွေ (၆၃.၃၇) ဘီလီယံရရှိခဲ့ပြီး (၁၆.၂၅%) တိုးတက်ခဲ့ကြောင်း သိရှိရပါသည်။ ဇန်နဝါရီလတွင် နယ်စပ် ကုန်သွယ်ရေးတစ်ခုတည်းအနေဖြင့် (၂၅.၁၃%) တိုးတက်ခဲ့ ကြောင်းနှင့် ဘတ်ငွေ (၉၀.၃၈) ဘီလီယံရရှိခဲ့ကြောင်း၊ ၎င်းတွင် ပို့ကုန်တင်ပို့မှုအနေဖြင့် ဘတ်ငွေ (၅၄.၄၆) ဘီလီယံရရှိခဲ့ပြီး (၂၂.၇၆%) တိုးတက်ခဲ့ခြင်းဖြစ်ကြောင်းနှင့် သွင်းကုန်တင် သွင်းမှုမှာ ဘတ်ငွေ (၃၅.၉၁) ဘီလီယံရရှိခဲ့ပြီး (၂၈.၉၂%) တိုး တက်ခဲ့ကြောင်း သိရှိရပါသည်။ ဝန်ကြီးမစ္စတာကျူရင်က သစ်သီး ဝလံတင်ပို့မှုအခက်အခဲများကို ပူးပေါင်းကိုင်တွယ်ဖြေရှင်းရန် အတွက် လယ်ယာစိုက်ပျိုးရေးနှင့် သမဝါယမဝန်ကြီးဌာန၊ စီးပွားရေးနှင့် ကူးသန်းရောင်းဝယ်ရေးဝန်ကြီးဌာနနှင့် နိုင်ငံခြား ရေးဝန်ကြီးဌာနတို့အား ညွှန်ကြားထားကြောင်း ပြောကြားခဲ့ ပါသည်။

Source: Bangkok Post (စီးပွားရေးသံမှူး-ထိုင်း)

ထိုင်းနိုင်ငံသည် ပြည်ပဆန်တင်ပို့မှုတန်ချိန်(၈) သန်း ရှိမည်ဟု ခန့်မှန်းထား

ဘတ်ငွေအားနည်းခြင်း၊ ကမ္ဘာ့ဈေးကွက်ဝယ်လိုအား တိုးတက်လာခြင်းတို့ကြောင့် ယခုနှစ်အတွက် ထိုင်းနိုင်ငံ၏ ပြည်ပဆန်တင်ပို့မှုအနေဖြင့် တန်ချိန် (၈) သန်းကျော်ရှိလိမ့် မည်ဟုခန့်မှန်းထားကြောင်း ဝါရင့်ကုန်သည် Chookiat Oph aswongse ၏အဆိုအရ သိရှိရပါသည်။ ထိုင်းပြည်ပဆန်တင် ပို့သူများအသင်း ဂုဏ်ထူးဆောင်နာယကဖြစ်သူ Mr. Chookiat က ယခုနှစ်ပထမနှစ်လတွင်ထိုင်းဆန်တင်ပို့မှုသည် တန်ချိန် (၁.၅) သန်းရှိခဲ့ပြီး ၂၀၂၁ခုနှစ်ကာလတူက ရရှိခဲ့သောတန်ချိန် (၉၀၀,၀၀၀)နှင့်နှိုင်းယှဉ်ပါက ပိုမိုတိုးတက်များပြားကြောင်း ပြောကြားခဲ့ပါသည်။ အကယ်၍ ထိုင်းနိုင်ငံအနေဖြင့် တစ်လ လျှင် ဆန်တန်ချိန် (၇၀၀,၀၀၀) ပျမ်းမျှတင်ပို့နိုင်မည်ဆိုပါက ယခုနှစ်အတွက် စုစုပေါင်းဆန်တင်ပို့မှုအနေဖြင့် အနည်းဆုံး တန်ချိန်(၈)သန်းလောက်ရှိနိုင်ကြောင်း အသင်းမှခန့်မှန်းထား ကြောင်း၊ တန်ဖိုးအားဖြင့်ဆိုပါက ဘတ်ငွေ (၁၃၀)ဘီလီယံခန့် ရှိနိုင်ကြောင်း၊ ၎င်းမှာယခင်နှစ်ကရရှိခဲ့သော ဘတ်ငွေ(၁၁၀)

ဘီလီယံထက် ပိုမို၍တိုးတက်လာကြောင်း Mr. Chookiat က ပြောကြားခဲ့ပါသည်။ Mr. Chookiat က ဆက်လက်၍ လက်ရှိ ဖြစ်ပွားနေသောစစ်ပွဲကြောင့်နှင့် ထိုင်းဘတ်ငွေကျဆင်းသွား ခြင်းတို့ကြောင့် ယခုအခါ ထိုင်းဆန်တင်ပို့မှုအနေဖြင့် ဈေး နှုန်းမှာ အပြိုင်အဆိုင်ဖြစ်နေကြောင်း၊ ထိုင်းဆန်ဈေးနှုန်းမှာ ဗီယက်နမ်ဆန်ဈေးနှုန်းနီးပါး ဖြစ်နေကြောင်း ပြောကြားခဲ့ပါ သည်။ ထိုင်းဆန်ဖြူ (၅%) FOB ဈေးနှုန်းအနေဖြင့်တစ်တန် လျှင် အမေရိကန်ဒေါ်လာ(၄၂၀)ဖြစ်ပြီး ဗီယက်နမ်ဆန်ဈေး နှုန်းနှင့် တူညီနေကြောင်း၊ အဆိုပါဈေးနှုန်းမှာ ယခုလအစတွင် မှတ်တမ်းတင်ထားသည့် တစ်တန်လျှင် အမေရိကန်ဒေါ်လာ (၄၀၀) ထက်ဒေါ်လာ(၂၀)ပိုများနေကြောင်း သိရှိရပါသည်။

ထိုင်းဆန်ဈေးနှုန်းကို ဗီယက်နမ်ဆန်ဈေးနှုန်းနှင့် ချိန် ညှိသည့်အခါတိုင်း တူညီနေကြောင်း၊ ဖိလစ်ပိုင်၊ မလေးရှား နှင့်တရုတ်နိုင်ငံတို့ကဲ့သို့သော အာရှနိုင်ငံများမှ ဆန်တင်သွင်း သူများအနေဖြင့် ထိုင်းဆန်ကို ဝယ်ယူကြကြောင်း၊ ပို၍အ ရေးကြီးသည်မှာ အီရန်၊ အီရတ်တို့ကဲ့သို့သော အရှေ့အလယ် ပိုင်းရှိ ပို့ကုန်ဈေးကွက်ဖြစ်ကြောင်း၊ ဆော်ဒီအာရေဗျမှာ ယခု နှစ်တွင် ဈေးကွက်ထဲ ပြန်လည်ရောက်ရှိလာကြောင်း Mr. Chookiat ၏ အဆိုအရ သိရှိရပါသည်။ ဟောင်ကောင်၊ စင်္ကာပူ တို့၌ ကိုဗစ်-၁၉ ဖြစ်ပွားမှုများအပြင် တရုတ်နိုင်ငံ Shenzhen တွင် lockdown ပိတ်ဆို့မှုများကြောင့် စားသုံးသူများအနေ ဖြင့် စုပါမားကက်များတွင် ထိုင်းဆန်များကို ဝယ်ယူနေကြ ကြောင်း၊လက်ရှိဖြစ်ပွားနေသော ပဋိပက္ခကြောင့် ဂျုံနှင့် ပြောင်း ဈေးများမြင့်တက်ခြင်းကြောင့် ထိုင်းဆန်ဈေးကို ထိခိုက်စေ ပြီး အနည်းငယ်မြင့်တက်စေခဲ့ကြောင်း ၎င်းက ပြောကြားခဲ့ပါ သည်။ မိမိတို့အနေဖြင့် ထိုင်းဆန်ဈေးမှာ(၅%)ခန့်တက်နိုင် သည်ဟု မျှော်မှန်းထားကြောင်း (သို့မဟုတ်) ယခုနှစ်ဒုတိယ (၃)လပတ်တွင် ဆန်တစ်တန်လျှင်ဒေါ်လာ(၂၀) ခန့်မြင့်တက် နိုင်သည်ဟု ခန့်မှန်းထားကြောင်း ၎င်းကပြောကြားခဲ့ပါသည်။ အိန္ဒိယတွင် ဆန်လက်ကျန် အဆမတန်များပြားနေကြောင်း၊ ထိုင်းနှင့်ဗီယက်နမ်တို့တွင် ယခုနှစ်ဆန်ပိုမိုထွက်ရှိမည်ဟု ခန့် မှန်းထားကြောင်း ၎င်းကပြောကြားခဲ့ပါသည်။ ၂၀၂၁/၂၀၂၂ ခု နှစ်သီးနှံရာသီအတွက် ထိုင်းဆန်စပါးထုတ်လုပ်မှုအနေဖြင့် စပါးတန်ချိန် (၃၀-၃၂) သန်းခန့်အထိ တိုးတက်ထွက်ရှိနိုင် သည်ဟု အသင်းမှ ခန့်မှန်းထားကြောင်း သိရှိရပါသည်။

Source: Bangkok Post (စီးပွားရေးသံမှူး-ထိုင်း)

ဆားငန်ရေစပါးမျိုးစိတ်ကို တီထွင်လိုက်သည့် တရုတ်နိုင်ငံ

စမ်းသပ်မှုကို တရုတ်နိုင်ငံမြောက်ပိုင်း Jinghai ဒီစတြိတ်ရှိ Bohai ပင်လယ် ကမ်းရိုးတမ်းတစ်လျှောက်တွင် ပြုလုပ်နေခြင်းဖြစ်ပါသည်။ ၎င်းနေရာ၏ ထက်ဝက်ကျော်မှာ အငန်ဓာတ်များသည့် အယ်လ်ကာလီ (alkaline) မြေမျိုး ဖြစ်သဖြင့် ကောက်ပဲသီးနှံ စိုက်ပျိုး၍ မရနိုင်ခဲ့ပါ။ သို့ရာတွင် ပြီးခဲ့သည့် ဆောင်းဦးရာသီ၌ ၎င်းနေရာ၌ ဆန်ဟက်တာ (၁၀၀) စိုက်ပျိုးထုတ်လုပ်နိုင်ခဲ့ပါသည်။ ယခုတီထွင်ထား သည့်စပါးမျိုးစိတ်က ပင်လယ်ရေမျက်နှာပြင်များ မြင့်တက် လာခြင်းကြောင့် စားနပ်ရိက္ခာစိတ်ချလုံခြုံမှုကို ခြိမ်းခြောက် နေမှု၊ ကောက်ပဲသီးနှံဝယ်လိုအား မြင့်တက်လာမှုနှင့်ကုန် ထုတ်လုပ်မှုကွင်းဆက် နှောင့်နှေးမှုများ ဖြစ်ပေါ်နိုင်မှုတို့ကို ဖြေရှင်းရန် မျှော်လင့်ချက်တစ်ရပ် ဖြစ်လာပါသည်။ ဆား ငန်ရေဆန်ဟု လူသိများသည့်စပါးမျိုးမှာ အထွက်နှုန်းအရ တစ်ဧကလျှင် (၄.၆) မက်ထရစ်တန်ထွက်ရှိသဖြင့် စံသတ် မှတ်ထားသည့် စပါးမျိုးများ၏ နိုင်ငံအဆင့် ယေဘုယျ အထွက် နှုန်းထက် ပိုမိုမြင့်မားပါသည်။


တရုတ်နိုင်ငံမှာ ကမ္ဘာ့လူဦးရေ၏ ငါးပုံတစ်ပုံရှိသော် လည်း၊ ရေသွင်းစိုက်ပျိုးမြေမှာ ကမ္ဘာ့ရေသွင်းစိုက်ပျိုးမြေ၏ (၁၀) ရာခိုင်နှုန်းခန့်သာရှိပါသည်။ တစ်ချိန်တည်းမှာပင် နိုင်ငံ က ပိုမိုကြွယ်ဝချမ်းသာလာသဖြင့် ကောက်ပဲသီးနှံစားသုံးမှု မှာလည်း လျင်မြန်စွာ မြင့်မားလာပါသည်။ ယခုတီထွင်မှုမှာ ကမ္ဘာပေါ်တွင် ပထဝီနိုင်ငံရေးတင်းမာမှုများကြောင့် သွင်း ကုန်များအပေါ် အားထားနိုင်မှုကျဆင်းလာခြင်း၊ ကမ္ဘာကြီး ပူနွေးလာမှုကြောင့် ပြည်တွင်းစားနပ်ရိက္ခာနှင့် စွမ်းအင်ထောက် ပံ့ပေးနိုင်မှု စိတ်ချလုံခြုံမှုရှိစေခြင်းတို့အတွက် တရုတ်တီထွင် သူများ၏ စူးစမ်းရှာဖွေမှုမှ ဖြစ်ပေါ်လာခြင်း ဖြစ်ပါသည်။ နည်း ပညာသစ်များ ထုတ်လုပ်ရာတွင် အရေးပါသည့် chip ပြား များနှင့် တင်စား၍ မျိုးစေ့များမှာ လယ်ယာစိုက်ပျိုးရေး၏ chip များဖြစ်ကြောင်း၊ လက်ရှိကြုံတွေ့နေသည့် ကမ္ဘာလုံးဆိုင် ရာ စိန်ခေါ်မှုများနှင့် နှိုင်းစာပါက ဆားငန်ရေဆန်မှာ တရုတ် နိုင်ငံ၏ ကောက်ပဲသီးနှံထုတ်လုပ်မှုကို တိုးတက်လာစေရေး ကူညီပေးနိုင်ကြောင်း Qingdao Saline-Alkali Tolerant Rice Research and Development Center မှ မန်နေဂျာ Wan Jili က မှတ်ချက် ပြုပြောကြားပါသည်။ တရုတ်နိုင်ငံက ၁၉၅၀ ပြည့်နှစ်များမှစတင်၍ ဆားငန်ကို ခံနိုင်ရည်ရှိသည့် စပါးမျိုးအကြောင်း လေ့လာခဲ့ပြီး၊ ၂၀၁၂ ခုနှစ်အတွင်း နိုင်ငံ၏ ထိပ်တန်းလယ်ယာစိုက်ပျိုးရေး သိပ္ပံပညာရှင် မျိုးစပ်စပါးကို

တီထွင်ခဲ့သည့် Yuan Longping က အလေးထားသင့်သည့် စိတ်ကူးစိတ်သန်းကို အကြံပြုခဲ့ပြီးနောက် ပိုမိုအာရုံစိုက်လာ ကြခြင်း ဖြစ်ပါသည်။ ဤစပါးအတွက် ရည်ရွယ်ချက်မှာ စိုက် ပျိုး၍မရနိုင်သောမြေဟက်တာ (၆.၇) သန်းကို အသုံးပြု၍ ဆန်တန်ချိန် သန်း (၃၀) ကို ထုတ်လုပ်ရန် ဖြစ်ပါသည်။ ၎င်း ဆန်တန်ချိန်ဖြင့် လူဦးရေ သန်း (၈၀) ကျော်အတွက် လုံလောက် စေမည် ဖြစ်ပါသည်။


ရာသီဥတုပြောင်းလဲမှုဆိုင်ရာအဖွဲ့က ရာစုနှစ်အကုန် တွင် ကမ္ဘာကြီး (၂) ဒီဂရီ ပိုမိုပူနွေးလာလျှင် ပင်လယ်ရေမျက် နှာပြင် (၅၉) စင်တီမီတာဝန်းကျင် မြင့်တက်လာစေနိုင်ကြောင်း ခန့်မှန်းထားပါသည်။ ထိုသို့ ကမ္ဘာကြီးပူနွေးလာမှုက တရုတ် နိုင်ငံ၏ ကမ်းရိုးတန်းဒေသများမှ ရေများကို ကမ္ဘာ့ပျမ်းမျှနှုန်း ထက် ပိုမိုလျင်မြန်စွာမြင့်တက်လာစေသည်ကို နှစ်ပေါင်း (၄၀) အတွင်း လေ့လာတွေ့ရှိခဲ့ပါသည်။ တရုတ်သမ္မတကလည်း ရာသီဥတုပြောင်းလဲမှုနှင့် ပထဝီနိုင်ငံရေးကိစ္စများကြောင့် တရုတ်နိုင်ငံ၏ စားနပ်ရိက္ခာဖူလုံမှုကို အလေးထားဆောင် ရွက်ကြရန် အလေးအနက် တိုက်တွန်းထားသည်။ တရုတ် နိုင်ငံတွင် ၂၀၀၉ ခုနှစ်မှ ၂၀၁၉ ခုနှစ်အတွင်း မြို့ပြအဖြစ် ပြောင်းလဲခြင်း၊ ညစ်ညမ်းခြင်းနှင့် မြေဩဇာများ အလွန်အကျွံ အသုံးပြုခြင်းတို့ကြောင့် ရေသွင်းစိုက်ပျိုးမြေများမှာ (၆) ရာ ခိုင်နှုန်းအထိ ကျဆင်းခဲ့ပါသည်။ ယခုကဲ့သို့ ဆန်းသစ်တီထွင် မှုကြောင့် စိုက်ပျိုး၍မရနိုင်ခဲ့သည့်၊ အီဂျစ်နိုင်ငံနှင့်အရွယ်အစား တူညီသည့် saline နှင့် alkaline ပါဝင်မှုများပြားသည့် မြေဟက်တာ သန်း (၁၀၀) ကျော်ကို စိုက်ပျိုးနိုင်သည့် မြေ များအဖြစ် ပြောင်းလဲပစ်နိုင်တော့မည်ဟု တရုတ်သိပ္ပံပညာ ရှင်များက ပြောကြားနေကြပါသည်။ မကြာမီအချိန်အတွင်း အစိုးရ၏ ပံ့ပိုးမှုဖြင့် စီးပွားဖြစ်စိုက်ပျိုးနိုင်တော့မည်ဟုလည်း ယုံကြည်နေပါသည်။

Source: Bloomberg (စီးပွားရေးသံမှူး-နန်နင်း)

တရုတ်ပြည်တွင်းစားအုန်းဆီဈေးကွက် အခြေအနေ




မတ်လ (၁၄) ရက်နေ့တွင် ပဲပုပ်ဆီနှင့် စားအုန်းဆီ ဈေးကွက်အတွင်း တစ်ဟုန်ထိုးကျဆင်းခဲ့ပါသည်။ ၎င်းနေ့ရက် မတိုင်မီက ၎င်းဆီ (၂) မျိုး၏ ဈေးနှုန်းများအမြင့်ဆုံးသို့ ရောက်



ရှိခဲ့သည်။ တရုတ်နိုင်ငံ၏ နိုင်ငံအဆင့် အရန်သိုလှောင်ရန် မှန်ညှင်းဆီနှင့် ပဲပုပ်ဆီများကို ဆက်တိုက်လေလံခေါ်ဝယ်ယူမှု ယခုကဲ့သို့စတင်၍ ကျဆင်းလာခြင်းဖြစ်ပါသည်။ စားအုန်းဆီမှာ တစ်နေ့တည်းမှာပင် (၅) ရာခိုင်နှုန်းကျော် ကျဆင်းခဲ့ပြီး၊ ပဲပုပ်ဆီမှာ (၁) ရာခိုင်နှုန်းကျော် ကျဆင်းခဲ့ပါသည်။ သို့ရာတွင် အစိုးရ၏ ဝယ်ယူမှုများပြီးနောက် ဈေးအမြင့်ပိုင်းသို့ ပြန်လည်တက်လာဖွယ်ရှိပါသည်။

Source: (စီးပွားရေးသံမှူး-နန်နင်း)

တရုတ်ပြည်တွင်း၌ ယူရီးယားဈေးကွက် အနည်းငယ် ပြန်လည်ဦးမော့လာ



တရုတ်နိုင်ငံ၌ ကျောက်မီးသွေးကုန်ချော့ဈေးနှုန်းမှာ အမြင့်ပိုင်းတွင်ရှိပြီး၊ သဘာဝဓာတ်ငွေ့ရည်ဈေးနှုန်း အနည်းငယ်ကျဆင်းကာ၊ ကုန်ကျစရိတ်ဘက်၌ ယေဘုယျအခြေအနေသာ ရှိနေပါသည်။ ဝယ်လိုအားဘက်တွင် လယ်ယာစိုက်ပျိုးရေးဘက်မှ ဝယ်လိုအားမှာ စောင့်ကြည့်နေဆဲဖြစ်သော်လည်း စက်မှုလုပ်ငန်းများဘက်မှ ဝယ်လိုအား တိုးမြှင့်လာပါသည်။ နွေဦးရာသီ ထွန်ယက်ချိန်နှင့်အတူ တရုတ်ပြည်တွင်းဓာတ်မြေဩဇာဝယ်လိုအား အမြင့်ဆုံးအချိန် စတင်ရောက်ရှိလာတော့မည်ဖြစ်ရာ ကုန်သည်များဘက်မှ လိုက်လံဝယ်ယူနေသည့် အနေအထား ဖြစ်ပါသည်။

ဆောင်းရာသီ အိုလံပစ်ပွဲတော်ပြီးစီးသွားပြီးနောက် ကွန်ပေါင်းဓာတ်မြေဩဇာစက်ရုံများက ထုတ်လုပ်မှုကို တဖြည်းဖြည်း ပြန်လည်စတင်လာကြပြီဖြစ်ပါသည်။ ရောင်းလိုအားဘက်တွင် တစ်နေ့လျှင် ယူရီးယားတန်ချိန်(၁၆၀,၀၀၀)ကျော်

ရောင်းအားရှိနေရာ၊ ရောင်းလိုအား လုံလောက်ပါသည်။ ခြုံငုံကြည့်ရှုလျှင် ဝယ်လိုအားနှင့် ရောင်းလိုအားဘက် လုံလောက်မှုတနေ့ပြီး၊ ထုတ်လုပ်မှုကုန်ကျစရိတ်ပိုင်းတွင် ယေဘုယျရှိနေသည့်အတွက် ယူရီးယားဈေးနှုန်း အနာဂတ်တွင် အနည်းငယ်သာ တက်နိုင်မည်ဟု ခန့်မှန်းရပါသည်။ ထုတ်လုပ်သူများဘက်မှ ယူရီးယားဈေးနှုန်းအပြောင်းအလဲကို ဖော်ပြပါဇယားတွင် တွေ့နိုင်ပါသည် -

ထုတ်လုပ်သူ	၁၀-၃-၂၀၂၂ ရက်နေ့ဈေး (ယွမ်/တန်)	၁၁-၃-၂၀၂၂ ရက်နေ့ဈေး (ယွမ်/တန်)	ပြောင်းလဲမှု (ယွမ်/တန်)
Shandong ruixing	၂,၉၀၀	၂,၉၀၀	-
Yangmei pingyuan	၂,၈၉၀	၂,၈၉၀	-
Xiangcheng sanan	၂,၉၅၀	၂,၉၅၀	-
Hualu hengsheng	၂,၈၅၀	၂,၈၈၀	+၃၀

Source: SunSirs (စီးပွားရေးသံမှူး-နန်နင်း)

လောင်စာဆီဝယ်ယူမှုအား ယွမ်ငွေဖြင့် စာချုပ်ချုပ်ဆိုနိုင်ရေး တရုတ်နိုင်ငံနှင့် ဆော်ဒီနိုင်ငံ ဆွေးနွေးညှိနှိုင်းမှု အရှိန်အဟုန်မြင့်တက်

ဆော်ဒီအာရေဗီးယားနိုင်ငံမှ လောင်စာဆီဝယ်ယူမှုအား ယွမ်ငွေဖြင့် ပေးချေမှုအတွက် ဆော်ဒီနှင့် တရုတ်နှစ်နိုင်ငံ ဆွေးနွေးလျက်ရှိကြောင်း၊ ယင်းကဲ့သို့ ဒေါ်လာအစား ယွမ်ငွေဖြင့် ပြောင်းလဲဆောင်ရွက်လာမည့်အရွေ့သည် ကမ္ဘာ့ရေနံဈေးကွက်အား အမေရိကန်ဒေါ်လာလွှမ်းမိုးမှု အခြေအနေ ပြောင်းလဲသွားနိုင်သည်ဟု အဆိုပါကိစ္စအား ရင်းနှီးသူများက ပြောကြားခဲ့ကြောင်း၊ ဆယ်စုနှစ်များကြာ ပင်လယ်ဂွေနိုင်ငံများ၏ လုံခြုံရေးကို အကာအကွယ်ပေးရန် အမေရိကန်နိုင်ငံ၏ ကတိကဝတ်များ ပျက်ယွင်းမှုအပေါ် မနှစ်မြို့မှုများ ကြီးထွားလာသည့်အတွက် လောင်စာဆီဝယ်ယူရာတွင် ယွမ်ငွေဖြင့် ဝယ်ယူရေးအား ၆ နှစ်ကြာ ဆွေးနွေးလာခဲ့ကြပြီးနောက် ယခုနှစ်တွင် ယွမ်ငွေဖြင့် ဝယ်ယူရေးသည် အရှိန်အဟုန်မြင့် ဆွေးနွေးလာကြခြင်းဖြစ်ပြီး ဆော်ဒီနိုင်ငံအနေနှင့် စဉ်းစားလျက်ရှိကြောင်း ၁၅-၃-၂၀၂၂ ရက်နေ့ ထုတ် The Wall Street Journal တွင် ဖော်ပြထားပါသည်။ ယီမင်နိုင်ငံ၏ ပြည်တွင်းစစ်တွင် အမေရိကန်နိုင်ငံမှ ကူညီထောက်ပံ့မှု ပျက်ကွက်ခြင်းနှင့် အီရန်နိုင်ငံနှင့် နျူကလီယားအစီအစဉ်နှင့်စပ်လျဉ်းသည့် သဘောတူညီချက်အပေါ် အမေရိကန်နိုင်ငံမှ ချိုးဖောက်ရန် ကြိုးပမ်းမှုအပေါ် ဆော်ဒီနိုင်ငံအနေနှင့် မနှစ်မြို့ကြောင်း၊ ယမန်နှစ်က အာဖဂန်နီစတန်နိုင်ငံမှ အမေရိကန်တပ်များ ပြန်လည်ရုတ်သိမ်းသွားသည့် ဖြစ်ရပ်လည်း

ဆော်ဒီနိုင်ငံအား တုန့်လှုပ်ရှောက်ရှားစေသည်ဟု အရာရှိများက ပြောကြားခဲ့ကြောင်း ဖော်ပြထားပါသည်။ တရုတ်နိုင်ငံသည် ဆော်ဒီနိုင်ငံ၏ လောင်စာဆီ ပို့ကုန်စုစုပေါင်း၏ ၂၅ ရာခိုင်နှုန်းကျော် ဝယ်ယူတင်သွင်းလျက်ရှိကြောင်း၊ အဆိုပါ လောင်စာဆီအတွက် ယွမ်ငွေကြေးဖြင့် ပေးချေနိုင်ပါက တရုတ် ယွမ်ငွေသည် တန်ဖိုးပိုမိုမြင့်တက်လာမည်ဖြစ်ကြောင်း၊ ဆော်ဒီနိုင်ငံအနေနှင့် တစ်ရက်လျှင် အကြမ်းအားဖြင့် ရေနံစိမ်းစည်ပေါင်း ၆.၂ သန်း တင်ပို့မှုများအနက် အချို့သောပမာဏအား အမေရိကန်ဒေါ်လာအပြင် အခြားသောအရာများဖြင့် ပြောင်းလဲဆောင်ရွက်လာပါက ကြီးမားသည့် ပြောင်းလဲမှုကြီးဖြစ်လာနိုင်ကြောင်း၊ ကမ္ဘာ့လောင်စာဆီ ပို့ကုန်စုစုပေါင်း၏ ၈၀ ရာခိုင်နှုန်းကို အမေရိကန်ဒေါ်လာဖြင့် ပေးချေလျက်ရှိကြောင်း၊ ဆော်ဒီနိုင်ငံအနေနှင့် ၁၉၇၄ ခုနှစ်ကတည်းက လောင်စာဆီကို အမေရိကန်ဒေါ်လာ တစ်မျိုးတည်းဖြင့်သာ ရောင်းဝယ်ခဲ့ကြောင်း၊ တရုတ်နိုင်ငံသည် ၎င်းတို့ငွေကြေးအား ကမ္ဘာ့ကုန်သွယ်သည့် ငွေကြေးအဖြစ် ရပ်တည်နိုင်ရန် ကြိုးပမ်းမှုတစ်ရပ်အဖြစ် ၂၀၁၈ ခုနှစ်တွင် ဆော်ဒီနိုင်ငံနှင့် လောင်စာဆီစာချုပ်များကို ယွမ်ငွေကြေးဖြင့်ဆောင်ရွက်ရန် မိတ်ဆက်ညှိနှိုင်းလာခဲ့ကြောင်း၊ အမေရိကန်နိုင်ငံက အီရန်နိုင်ငံအား နျူကလီးယားအစီအစဉ်ဖြင့် အရေးယူပိတ်ဆို့ခြင်းနှင့် ယူကရိန်းအပေါ် တိုက်ခိုက်ခြင်းအတွက် ရုရှားအားအရေးယူပိတ်ဆို့ခြင်းတို့အပေါ် ဥပမာထား၍ အမေရိကန်ဒေါ်လာ အသုံးပြုခြင်းသည် အန္တရာယ်များသည့်ဆောင်ရွက်မှုအဖြစ် တရုတ်နိုင်ငံက မီးမောင်းထိုးဖော်ပြလျက်ရှိကြောင်း ဖော်ပြထားပါသည်။


အမေရိကန်နိုင်ငံသည် ကမ္ဘာ့ထိပ်တန်း လောင်စာဆီထုတ်လုပ်သည့် နိုင်ငံများတွင် ရပ်တည်လျက်ရှိကြောင်း၊ ၁၉၉၀ ခုနှစ်၊ အစောပိုင်းနှစ်များတွင် အမေရိကန်နိုင်ငံသည် ဆော်ဒီနိုင်ငံမှ တစ်ရက်လျှင် ရေနံစိမ်း စည်ပေါင်း ၂ သန်း တင်သွင်းခဲ့ရာမှ ၂၀၂၁ ခုနှစ်၊ ဒီဇင်ဘာလမှစ၍ တစ်ရက်လျှင် စည်ပေါင်း ၅သိန်းအောက်သာ တင်သွင်းသည်ဟု အမေရိကန်စွမ်းအင်အချက်အလက်များ စီမံခန့်ခွဲမှုဌာနမှ ထုတ်ပြန်ထားကြောင်း ဖော်ပြထားပါသည်။ ဆော်ဒီနိုင်ငံအနေနှင့် နေ့စဉ် ရေနံစိမ်းစည်ပေါင်းသန်းပေါင်းများစွာကို အမေရိကန်ဒေါ်လာအစား ယွမ်ငွေဖြင့် ပြောင်းလဲအသုံးပြုပါက ဆော်ဒီနိုင်ငံ၏ စီးပွားရေးကို ရုတ်ချည်းပြောင်းလဲသွားနိုင်ကြောင်း၊ ဆော်ဒီမင်းသား၏ လက်ထောက်က ခိုင်မာစွာကြိုတင်ပြင်ဆင်ဆောင်ရွက်မှုမရှိသေးပဲ အစီအစဉ်ကို အလျင်အမြန်ပြောင်းလဲဆောင်ရွက်ပါက ဆော်ဒီနိုင်ငံသည် မမျှော်မှန်းနိုင်သည့် စီးပွားရေးဆုံးရှုံးမှုဒဏ်ကို ခံစားရနိုင်သည်ဟုသတိပေးပြောကြားခဲ့ကြောင်း ဖော်ပြထားပါသည်။

Source: <https://www.wsj.com/articles/saudi-arabia-considers-accepting-yuan-instead-of-dollars-for-chinese-oil-sales-11647351541> (စီးပွားရေးသံမှူး-အမေရိကန်)

ဂျာမနီနိုင်ငံ၏ လက်ဖက်ခြောက်ဈေးကွက်

ဂျာမနီနိုင်ငံသည် အီးယူဒေသတွင် ဒုတိယအကြီးဆုံး လက်ဖက်ခြောက်တင်သွင်းသူနှင့် ပြုပြင်ပြီးပြန်လည်တင်ပို့သူအနေနှင့် ထိပ်ဆုံးအဆင့်တွင်ရှိပါသည်။ ဂျာမနီနိုင်ငံရှိ ပင်လယ်ဆိပ်ကမ်းမြို့ဖြစ်သော ဟမ်းဘတ်မြို့သည် Tea Capital အဖြစ် ကျော်ကြားမှုရှိပြီး လက်ဖက်ခြောက်ကုန်သွယ်မှုပြုလုပ်သောကုမ္ပဏီများ၊ ဓာတ်ခွဲခန်းများကဲ့သို့ ဝန်ဆောင်မှုပေးသည့် လုပ်ငန်းများ၊ German Tea Association တို့ တည်ရှိရာမြို့လည်းဖြစ်ပါသည်။ ဂျာမနီနိုင်ငံတွင် လက်ဖက်ခြောက်ဈေးကွက်သည် ကိုရိုနာဗိုင်းရပ်စ်ရောဂါကာလအတွင်း ကန့်သတ်ထိန်းချုပ်မှုများရှိသော်လည်း သက်ဆိုင်ရာမူလတင်သွင်းသည့်နိုင်ငံများရှိ Suppliers များနှင့် ချိတ်ဆက်ဆောင်ရွက်မှုများ ထိရောက်စွာဆောင်ရွက်နိုင်ခြင်းကြောင့် တင်သွင်းဖြန့်ဖြူးခြင်းများကို ကောင်းမွန်ထိရောက်စွာ ဆောင်ရွက်နိုင်ခဲ့သည်။ ကပ်ရောဂါကာလအတွင်း စူပါမားကက်များ၊ စတိုးဆိုင်များမှ ဝယ်လိုအားမှာသိသာစွာ ပြောင်းလဲသွားခြင်းမရှိသော်လည်း ဟိုတယ်များ၊ စားသောက်ကုန်ဝန်ဆောင်မှုလုပ်ငန်းများမှ ဝယ်လိုအားကျဆင်းခြင်းများရှိခဲ့ပြီး ယခုအခါ ပြန်လည် လည်ပတ်နိုင်စပြုလာပြီဖြစ်သည်။ ဂျာမနီနိုင်ငံ၏ ၂၀၁၁ခုနှစ်မှ ၂၀၁၅ ခုနှစ်အတွင်း အီးယူနိုင်ငံများနှင့်အခြားနိုင်ငံများမှ လက်ဖက်ခြောက်တင်သွင်းမှုများကို အောက်ပါအတိုင်း လေ့လာနိုင်ပါသည်-

Main German imports from other European Countries and developing countries (2011-2015)




Source: www.cbi.eu

ဂျာမနီနိုင်ငံသည် တင်သွင်းသည့် လက်ဖက်ခြောက်များကို ပြည်တွင်းစားသုံးမှုနှင့် နိုင်ငံပေါင်း (၁၀၀)ကျော်သို့ ပြည်လည်တင်ပို့မှုများပြုလုပ်လျက်ရှိရာ ပို့ကုန်၏ ၆၅ ရာခိုင်

နှုန်းသည် အီးယူနိုင်ငံများသို့ တင်ပို့နေခြင်းဖြစ်ပြီး ပြင်သစ်နိုင်ငံက ထိပ်ပိုင်းတွင် ရပ်တည်လျက်ရှိသည်။ အီးယူ ပြင်ပနိုင်ငံများအနက် အမေရိကန်နိုင်ငံသည် ကြီးမားသောဈေးကွက်တစ်ခုဖြစ်ပြီး ၂၀၂၀ ခုနှစ်တွင် အမေရိကန်နိုင်ငံက (၂၉၀၂) တန်ကို ဂျာမနီနိုင်ငံမှတင်သွင်းခဲ့သည်။ အခြားတင်ပို့သည့်နိုင်ငံများမှာ ရုရှားနှင့်ကနေဒါနိုင်ငံတို့ဖြစ်ကြပါသည်။ တင်သွင်းမှု အပိုင်းတွင် တရုတ်၊ အိန္ဒိယ၊ သီရိလင်္ကာ၊ အင်ဒိုနီးရှား၊ ဗီယက်နမ်၊ အာဖရိကနှင့် အီးယူနိုင်ငံများ(နယ်သာလန်၊ အီတလီ၊ ပိုလန်) စသည်တို့မှ တင်သွင်းမှုများပြုလုပ်ပါသည်။ ၂၀၁၆ ခုနှစ်မှ ၂၀၂၀ခုနှစ်အတွင်း ဂျာမနီနိုင်ငံ၏ စုစုပေါင်း တင်သွင်းမှုများနှင့် ၂၀၂၀ခုနှစ်အတွင်း Green tea နှင့် Black tea နိုင်ငံအလိုက် တင်သွင်းမှုများမှာ အောက်ပါအတိုင်းဖြစ်ပါသည်-

ခုနှစ်	တန်ချိန်
၂၀၁၆	၅၇၅၁၈
၂၀၁၇	၅၃၅၄၄
၂၀၁၈	၅၀၃၈၁
၂၀၁၉	၄၆၆၄၃
၂၀၂၀	၄၀၉၈၅

Source: www.teeverband.de



Source: www.teeverband.de

၂၀၁၉ ခုနှစ်အတွင်း (၄၆၆၄၃) တန်နှင့် ၂၀၂၀ ခုနှစ်အတွင်း (၄၀၉၈၅) တန် တင်သွင်းခဲ့ရာတွင် အိန္ဒိယနိုင်ငံက Black tea နှင့် တရုတ်နိုင်ငံက Green tea တို့တွင် ဈေးကွက်ဝေစုအများဆုံး ရရှိကြပါသည်။ ၂၀၂၀ ခုနှစ် တင်သွင်းခဲ့မှုတွင် Black tea ဈေးကွက်ဝေစုတွင် အိန္ဒိယနိုင်ငံက ဈေးကွက်

ဝေစု၏ ၂၉ ရာခိုင်နှုန်းကိုလည်းကောင်း၊ သီရိလင်္ကာနိုင်ငံက ၁၉.၆၇ ရာခိုင်နှုန်းကိုလည်းကောင်း၊ Green tea ဈေးကွက်ဝေစုတွင် တရုတ်နိုင်ငံက ဈေးကွက်ဝေစု၏ ၆၃ ရာခိုင်နှုန်းကိုလည်းကောင်း၊ အင်ဒိုနီးရှားနိုင်ငံက ၁၀ ရာခိုင်နှုန်းကိုလည်းကောင်းရရှိကြပါသည်။ ၂၀၂၀ ခုနှစ်အတွင်း (၄၀၉၈၅.၆)တန်ကို နိုင်ငံပေါင်း (၇၁) နိုင်ငံမှတင်သွင်းခဲ့သည့်အနက် ၂၁၈၁၇.၈ တန်ကို နိုင်ငံပေါင်း (၁၀၈) နိုင်ငံသို့ ပြန်လည်တင်ပို့ခဲ့ပါသည်။ အီးယူဒေသအတွင်း ပြန်လည်တင်ပို့မှုပြုသည့် နိုင်ငံများမှာ နယ်သာလန်၊ ပြင်သစ်၊ ပိုလန်၊ ဩစတြီးယားစသည့်နိုင်ငံများဖြစ်ပါသည်။ ဂျာမနီနိုင်ငံတွင် အများအားဖြင့် Green tea နှင့် Black tea ကို သောက်သုံးလေ့ရှိကြပြီး ၂၀၂၀ ခုနှစ်အတွင်း လူတစ်ဦးပျမ်းမျှ ၂၈ လီတာ သောက်သုံးမှုရှိခဲ့ပါသည်။ ဂျာမန်ပြည်သူများက Black tea ကို ပိုမိုနှစ်သက်သောက်သုံးမှုရှိကြပြီး သဘာဝဆေးဘက်ဝင်အပင်များ၊ သစ်သီးများမှ ထုတ်ယူရရှိသည်များကိုပေါင်းစပ်၍လည်း ကျန်းမာရေးအတွက် အဓိကထား၍ သောက်သုံးလာကြသည်။

Speciality teas များကိုလည်း အရည်အသွေးမြင့်မားပြီး ထူးခြားကောင်းမွန်သော အနံ့အရသာရှိသည့် လက်ဖက်ခြောက်များအဖြစ် ဂျာမန်ကုမ္ပဏီများက ဦးတည်တင်သွင်းလာကြပြီး ဈေးကွက်တွင်ရွေးချယ် သောက်သုံးလာကြပါသည်။ ယခုအခါ စားသုံးသူများက ကော်ဖီအစား လက်ဖက်ခြောက် သောက်သုံးမှုများကို ပိုမိုစိတ်ဝင်စားလာကြပါသည်။ Speciality tea များအတွက် အော်ဂဲနစ်လက်မှတ်ရရှိရန် အရေးပါပြီး Fair Trade Certificate သည်လည်း ဈေးကွက်လိုအပ်ချက် တစ်ခုဖြစ်လာပါသည်။ ဂျာမနီနိုင်ငံသည် အီးယူဒေသတွင် Speciality tea များအတွက် အရေးပါသော ဝင်ပေါက်တစ်ခုလည်းဖြစ်ပါသည်။ ဂျာမနီနိုင်ငံ၏ လက်ဖက်ခြောက်ဈေးကွက်ကို ၂၀၂၂ ခုနှစ်မှ ၂၀၂၅ ခုနှစ်အတွင်း (၃.၉၂) ရာခိုင်နှုန်း တိုးတက်မှုရှိနိုင်ကြောင်းနှင့် လူတစ်ဦးတစ်ဦးစားသုံးမှု ၀.၃ ကီလိုဂရမ် ရှိနိုင်ကြောင်း ခန့်မှန်းထားရှိသည်။

German Tea and Herbal Infusions Association ကို German Tea Association နှင့် Herbal Infusions Association နှစ်ခုအားပေါင်းစည်း၍ ၂၀၂၀ ခုနှစ်မှ စတင်၍ အသင်းအဖွဲ့တစ်ခုတည်းအဖြစ် ပေါင်းစည်းဆောင်ရွက်ထားရှိပါသည်။ မြန်မာနိုင်ငံမှ လက်ဖက်ခြောက်များကို ဂျာမန်ကုမ္ပဏီများဖြစ်သည့် Teegschwendner Company, Chardo Company စသည့်ကုမ္ပဏီများက ဝယ်ယူတင်သွင်းလျှက်ရှိပြီး ယူနိုက်တက်ကင်းဒမ်းနှင့် အမေရိကန်နိုင်ငံကုမ္ပဏီများကလည်း လက်ဖက်ခြောက်နှင့်လက်ဖက်အစို (Fermented Tea) များကို တင်သွင်းလျှက်ရှိပါသည်။ အခြားအာရှနိုင်ငံများနှင့် နှိုင်းယှဉ်

လျှင် မြန်မာနိုင်ငံမှပို့ကုန်မှာများစွာ နည်းပါးလျက်ရှိနေပါသည်။ ယခုအခါ မြန်မာ Fermented Tea ထုတ်ကုန်များကို ဂျာမန် အွန်လိုင်းဈေးကွက် (www.teafood.de) တွင် ရောင်းချလာခြင်းများရှိလာပြီး အခြားမြန်မာလက်ဖက်ကုမ္ပဏီများကလည်း ဂျာမန်လက်လီဈေးကွက်နှင့် အွန်လိုင်းဈေးကွက်တို့တွင် ကျယ်ပြန့်စွာဝင်ရောက်နိုင်ရန် ချိတ်ဆက်ဆောင်ရွက်လျက်ရှိပါသည်။ မြန်မာနိုင်ငံမှ လက်ဖက်ထုတ်ကုန်များသည် Speciality tea အဆင့်မီထုတ်ကုန်များဖြစ်ပြီး ဈေးကွက်ဝယ်လိုအားရှိသည့် ဂျာမနီနှင့် ဥရောပဈေးကွက်သို့ ပိုမိုတင်ပို့နိုင်ရေးနှင့် ဂျာမနီနိုင်ငံရှိ BIOFACH အော်ဂဲနစ်ထုတ်ကုန် ပြပွဲ၊ Anuga - Food and Beverage ပြပွဲ၊ COTECA ပြပွဲ စသည်တို့တွင် ပါဝင်ပြသနိုင်ရန် ကြိုးပမ်းဆောင်ရွက်သင့်ပါကြောင်း လေ့လာတင်ပြအပ်ပါသည်။

Sources: <https://www.cbi.eu/market-information/tea/germany/germany>
https://www.teeverband.de/Teereport_2021_ES_EN.pdf
<https://www.statista.com/outlook/cmo/hot-drinks/tea/germany> (စီးပွားရေးသံမှူး-ဂျာမနီ)

တရုတ်နိုင်ငံ၏ ပြောင်းလဲလာသော ဝယ်ယူတင်သွင်းသည့် ဈေးကွက် ပြောင်းလဲလာနိုင်ဖွယ်ရှိခြင်း

လက်ရှိဖြစ်ပေါ်လျက်ရှိသည့် ယူကရိန်းအရေးကြောင့် ကမ္ဘာ့ပြောင်းနှင့် ဂျုံဈေးနှုန်းများ မြင့်တက်လာနိုင်ဖွယ်ရှိကြောင်း၊ တရုတ်နိုင်ငံသို့ တင်သွင်းလျက်ရှိသည့် ပြောင်းစုစုပေါင်း၏ (၃၀) ရာခိုင်နှုန်းအား ယူကရိန်းနိုင်ငံမှ ဝယ်ယူတင်သွင်းခြင်း ဖြစ်သည့်အတွက် တရုတ်နိုင်ငံ၏ လယ်ယာစိုက်ပျိုးရေးထွက်ကုန် တင်သွင်းမှုအပေါ် ရိုက်ခတ်မှုများ အတန်အသင့်ဖြစ်ပေါ်လာနိုင်ဖွယ်ရှိသည်ဟု လယ်ယာစိုက်ပျိုးရေးကဏ္ဍ လေ့လာစောင့်ကြည့်သူများမှ ပြောကြားခဲ့ကြောင်း ၂၅-၂၂၀၂၂ ရက်နေ့တွင် ထုတ်ပြန်သည့် Global Times သတင်းစာတွင် ဖော်ပြထားပါသည်။ တရုတ်နိုင်ငံသည် ၂၀၁၉ ခုနှစ်မှစတင်၍ ယူကရိန်းနိုင်ငံ၏ အကြီးဆုံးကုန်သွယ်ဖက်နိုင်ငံ ဖြစ်လာပြီး ၂၀၂၁ ခုနှစ်အတွင်း နှစ်နိုင်ငံအကြား ကုန်သွယ်မှုပမာဏ အမေရိကန်ဒေါ်လာ (၁၉.၃) ဘီလီယံအထိ ရောက်ရှိခဲ့ပါသည်။ ယူကရိန်းနိုင်ငံမှ တရုတ်နိုင်ငံသို့ သံရိုင်းနှင့်လယ်ယာစိုက်ပျိုးရေးထုတ်ကုန်ပစ္စည်းများ တင်ပို့လျက်ရှိပြီး၊ တရုတ်နိုင်ငံမှ လျှပ်စစ်နှင့် လူသုံးကုန်ပစ္စည်းများ ဝယ်ယူတင်သွင်းလျက် ရှိပါသည်။ ယခုဖြစ်ပေါ်လျက်ရှိသည့် အခြေအနေများကြောင့် နှစ်နိုင်ငံကုန်သွယ်မှုအပေါ် ရိုက်ခတ်မှုများ ဖြစ်ပေါ်လျက်ရှိပြီး တရုတ်နိုင်ငံမှ ယူကရိန်းနိုင်ငံသို့ ကုန်စည်တင်ပို့ရန် အမှာစာ

လက်ခံရရှိမှုများ သိသာစွာကျဆင်းလျက်ရှိကာ သယ်ယူပို့ဆောင်ရေးအပါအဝင် အခြားကိစ္စရပ်များအပေါ် စိုးရိမ်ပူပန်မှုများ ဖြစ်ပေါ်လျက်ရှိကြောင်း ဖော်ပြထားပါသည်။

တရုတ်နိုင်ငံသည် ၂၀၁၃ ခုနှစ်မှစတင်၍ ယူကရိန်းနိုင်ငံမှ ပြောင်းတင်သွင်းခဲ့ရာ ၂၀၁၅ ခုနှစ်မှ ၂၀၂၀ ပြည့်နှစ်အတွင်း တရုတ်နိုင်ငံသို့ ပြောင်းစုစုပေါင်းတင်သွင်းမှု၏ (၆၀) ရာခိုင်နှုန်းသည် ယူကရိန်းနိုင်ငံမှ တင်သွင်းခြင်းဖြစ်ကြောင်း၊ သို့ရာတွင် တရုတ်နိုင်ငံသည် ၂၀၂၀ ပြည့်နှစ်မှ စတင်၍ အမေရိကန်ပြည်ထောင်စုထံမှ ပြောင်းစတင်ဝယ်ယူတင်သွင်းခဲ့ခြင်းကြောင့် ယူကရိန်းနိုင်ငံမှ တရုတ်နိုင်ငံသို့ ပြောင်းတင်သွင်းမှု အနည်းငယ်ကျဆင်းခဲ့ကြောင်း၊ တရုတ်နိုင်ငံသည် ရုရှား၊ မြန်မာနှင့်လာအိုနိုင်ငံများမှလည်း ပြောင်းအရေအတွက် အနည်းငယ် ဝယ်ယူတင်သွင်းလျက်ရှိကြောင်း ဖော်ပြထားပါသည်။ အမေရိကန်ပြည်ထောင်စု၌ ပြောင်းဈေးနှုန်း (၈) လဆက်တိုက် မြင့်တက်လျက်ရှိပြီး ဂျုံဈေးနှုန်းသည်လည်း (၉) နှစ်ကျော်ကာလအတွင်း အမြင့်ဆုံးနှုန်းသို့ရောက်ရှိလာကြောင်း၊ ကမ္ဘာ့ဈေးကွက်၌ ပြောင်းဈေးနှုန်းမြင့်တက်လျက်ရှိပြီး တရုတ်နိုင်ငံ၏ ပြောင်းဈေးနှုန်းသည်လည်း အဆမတန် မြင့်တက်လာကာ တစ်တန်လျှင် အမေရိကန်ဒေါ်လာ (၄၁၁.၂၉) အထိ ရောက်ရှိလာကြောင်း၊ ယူကရိန်းနိုင်ငံသည် ၂၀၂၀-၂၀၂၁ ခုနှစ်အတွင်း ကမ္ဘာ့နိုင်ငံများသို့ ပြောင်းတန်ချိန် (၂၃.၈၆) သန်းတင်ပို့ခဲ့ပြီး ကမ္ဘာ့ပြောင်းတင်ပို့မှု ပမာဏတွင် (၁၃.၃) ရာခိုင်နှုန်းဖြင့် ကမ္ဘာပေါ်တွင် ပြောင်းအများဆုံး တင်ပို့သည့် နိုင်ငံဖြစ်ကြောင်း၊ ဂျုံအဓိကတင်ပို့သူလည်းဖြစ်ပြီး ကမ္ဘာ့တင်ပို့မှုဈေးကွက်၌ (၁၂) ရာခိုင်နှုန်းပါဝင်လျက်ရှိကြောင်း၊ သို့ဖြစ်ရာ ယူကရိန်းနိုင်ငံမှ ပြောင်းတင်ပို့မှုရပ်ဆိုင်းသွားပါက ကမ္ဘာ့ပြောင်းဈေးနှုန်း ပိုမိုမြင့်တက်လာနိုင်ဖွယ်ရှိကြောင်း ဖော်ပြထားပါသည်။ တရုတ်နိုင်ငံသည် ပြည်တွင်းဈေးကွက်၌ ပြောင်းဈေးနှုန်းအဆမတန် မြင့်တက်ခဲ့သည့်အတွက် မွေးမြူရေးလုပ်ငန်းများတွင် အသုံးပြုရန် ပြောင်း၊ ဂျုံနှင့် ဘာလီတို့အား ပြည်ပနိုင်ငံများမှ ပိုမိုတင်သွင်းလျက်ရှိကြောင်း၊ ၂၀၂၁ ခုနှစ်အတွင်း ပြောင်းတန်ချိန်သန်းပေါင်း (၈.၂၄) သန်း တင်သွင်းခဲ့ပြီး ပြည်တွင်းဝယ်လိုအား ပြည့်မီစေရေးအတွက် အခြားနိုင်ငံများမှ ပိုမိုတင်သွင်းလာနိုင်ဖွယ်ရှိသည်ဟု ခန့်မှန်းထားကြောင်း ဖော်ပြထားပါသည်။

Sources: (စီးပွားရေးသံမှူး-ဘေကျင်း)

စင်ကာပူနိုင်ငံတွင် ဖြစ်ပေါ်နေသော စက်သုံးဆီလက် လီဈေးနှုန်းများ မြင့်တက်လာမှုအပေါ် စင်ကာပူယှဉ် ပြိုင်မှုနှင့် စားသုံးသူရေးရာကော်မရှင်မှ အနီးကပ် စောင့်ကြည့်

ယူကရိန်း - ရုရှားပဋိပက္ခကြောင့် ကမ္ဘာ့ရေနံဈေးနှုန်းမြင့်တက်လာချိန်တွင် စင်ကာပူနိုင်ငံရှိ စက်သုံးဆီရောင်းချသော ကုမ္ပဏီများအကြား ယှဉ်ပြိုင်မှုကိုဆန့်ကျင်သည့် ဆောင်ရွက်ချက်များ မပြုလုပ်စေရန် စင်ကာပူယှဉ်ပြိုင်မှုနှင့် စားသုံးသူရေးရာကော်မရှင် (Competition and Consumer Commission of Singapore - CCCS) က စက်သုံးဆီလက်လီဈေးနှုန်းများအပေါ် အနီးကပ်စောင့်ကြည့်နေပါကြောင်း ကုန်သွယ်ရေးနှင့်စက်မှုဝန်ကြီး (၂) Tan See Leng ၏ ပြောကြားချက်အရ သိရှိရပါသည်။ ဖေဖော်ဝါရီ ၂၄ ရက်နေ့တွင် ရုရှားက ယူကရိန်းကို ကျူးကျော်ပြီး နောက်တစ်ရက်အကြာတွင် စက်သုံးဆီကုမ္ပဏီများက ဈေးနှုန်းတိုးမြှင့်ရောင်းချခဲ့ကြခြင်းသည် အကျိုးအကြောင်း ဆီလျော်မှုရှိ/မရှိ၊ စက်သုံးဆီကုမ္ပဏီများသည် လက်ရှိဖြစ်ပေါ်နေသော အခြေအနေမှ အမြတ်ထုတ်နေမှုရှိ/မရှိ သေချာစေရန် ဝန်ကြီးဌာနအနေဖြင့် မည်သို့ဆောင်ရွက်လျက်ရှိသည်ကို သိရှိလိုကြောင်း စင်ကာပူ ပါလီမန်တွင် လွှတ်တော်ကိုယ်စားလှယ်တစ်ဦးက မေးမြန်းခဲ့ပါသည်။ အဆိုပါ မေးခွန်းအပေါ် စက်သုံးဆီရောင်းချမည့် ဈေးနှုန်းများကို ကုမ္ပဏီများအကြား ညှိနှိုင်းတိုးမြှင့်သတ်မှတ်ခြင်းကဲ့သို့သော စီးပွားရေးလုပ်ငန်းပြိုင်ဆိုင်မှုကိုဆန့်ကျင်သည့် ဆောင်ရွက်ချက်များ ပြုလုပ်နေသည်ဟု အထောက်အထားများရရှိလျှင် CCCS မှ စုံစမ်းစစ်ဆေး၍ ယှဉ်ပြိုင်မှုအက်ဥပဒေအရ အရေးယူဆောင်ရွက်သွားမည်ဖြစ်ကြောင်း ဝန်ကြီး Tan See Leng က မတ်လ (၁၀) ရက်နေ့တွင် ပြန်လည် ဖြေကြားခဲ့ပါသည်။

ရုရှား-ယူကရိန်း စစ်ပွဲမဖြစ်ပွားမီကပင် နှစ်ဖက်တင်းမာမှုမြင့်တက်ခဲ့သည့်အတွက် ၂၀၂၂ ခုနှစ် နှစ်ဦးပိုင်းမှစ၍ ကမ္ဘာ့ရေနံဈေးနှုန်းနှင့် ပြည်တွင်းစက်သုံးဆီဈေးနှုန်းများမှာ မြင့်တက်လာခဲ့ကြောင်း၊ လက်ရှိ ဓာတ်ဆီနဲ့ ဒီဇယ်ဈေးနှုန်းများ မြင့်တက်လာနေခြင်းသည် ပြီးခဲ့တဲ့လများအတွင်း ရေနံစိမ်းဈေးနှုန်းမြင့်တက်လာခဲ့သည်ကို ထင်ဟပ်နေပါကြောင်း၊ စက်သုံးဆီသုံးစွဲသူများအနေဖြင့် လက်လီဈေးနှုန်းများကိုနှိုင်းယှဉ်နိုင်သည့် စင်ကာပူစားသုံးသူများအသင်းမှ လွှင့်တင်ထားသော လက်လီစက်သုံးဆီဈေးနှုန်းများကို နှိုင်းယှဉ်သောဝက်ဘ်ဆိုက် "Fuel Kaki" အား ကိုးကား အသုံးပြုနိုင်ကြောင်း ဝန်ကြီးကအကြံပြုပြောကြားခဲ့ပါသည်။ စင်ကာပူ

တွင် ကားအမျိုးအစားအများစု အသုံးပြုနိုင်သည့် 92-octane ဓာတ်ဆီဈေးနှုန်းများမှာ တစ်လီတာလျှင် စင်ကာပူဒေါ်လာ ၃ ဒေါ်လာအထက်သို့ မြင့်တက်လာခဲ့ခြင်းဖြစ်ပါသည်။ သတင်းရင်းမြစ် ။ The Straits Times (စီးပွားရေးသံမှူး-စင်ကာပူ)

စင်ကာပူနှင့် ပြင်သစ်နှစ်နိုင်ငံအကြား ဒီဂျစ်တယ်နှင့် အစိမ်းရောင်စီးပွားရေး မိတ်ဖက်ပူးပေါင်းဆောင်ရွက်မှုဆိုင်ရာ သဘောတူညီချက်အား လက်မှတ်ရေးထိုး

ပြင်သစ် - စင်ကာပူ ဒီဂျစ်တယ်နှင့် အစိမ်းရောင်စီးပွားရေး မိတ်ဖက်ပူးပေါင်းဆောင်ရွက်မှု ဆိုင်ရာသဘောတူညီချက် (France - Singapore Digital and Green Partnership - DGP) ကို စင်ကာပူနိုင်ငံဘက်မှ ကုန်သွယ်မှုဆက်ဆံရေးဝန်ကြီး S Iswaran နှင့် ပြင်သစ်နိုင်ငံဘက်မှ နိုင်ငံခြားကုန်သွယ်မှုနှင့်စီးပွားရေးဆွဲဆောင်မှုဝန်ကြီး Franck Riester တို့က virtual နည်းလမ်းဖြင့် ၁၄ - ၂ - ၂၀၂၂ ရက်နေ့တွင် လက်မှတ်ရေးထိုးခဲ့ကြောင်း စင်ကာပူနိုင်ငံ၊ ကုန်သွယ်ရေးနှင့် စက်မှုဝန်ကြီးဌာန၏ သတင်းထုတ်ပြန်ချက်အရ သိရှိရပါသည်။ ဤသဘောတူညီချက်သည် နှစ်နိုင်ငံအကြား ဒီဂျစ်တယ်နှင့် အစိမ်းရောင်စီးပွားရေး (သဘာဝပတ်ဝန်းကျင်အပေါ် ထိခိုက်မှုနည်းပါးသော စီးပွားရေးလုပ်ငန်းများကို ဆောင်ရွက်ခြင်း) ဆိုင်ရာကိစ္စရပ်များတွင် ပူးပေါင်းဆောင်ရွက်သွားနိုင်မည့် ပလက်ဖောင်းတစ်ခုဖြစ်ပါကြောင်း၊ DGP ဖြင့် ခေတ်မီသောသယ်ယူပို့ဆောင်ရေး၊ ခေတ်မီသောမြို့များ၊ ဆိုက်ဘာလုံခြုံရေး၊ ငွေရေးကြေးရေး ဆိုင်ရာဆန်းသစ်တီထွင်မှု၊ စိုက်ပျိုးရေးထွက်ကုန်ထုတ်လုပ်မှုနည်းပညာများ၊ ဆေးဘက်ဆိုင်ရာ နည်းပညာများနှင့် ပညာရေးဆိုင်ရာနည်းပညာများကဲ့သို့သော ကဏ္ဍအသီးသီးတွင် ပူးပေါင်းဆောင်ရွက်သွားနိုင်မည့် စီမံကိန်းများပါဝင်သည့် လုပ်ငန်းစီမံချက်တစ်ခုကို ဖော်ထုတ်သွားကြမည်ဖြစ်ပါကြောင်း၊ DGP ၏ ရည်ရွယ်ချက်မှာ နိုင်ငံ၏ စီးပွားရေးယှဉ်ပြိုင်နိုင်မှုစွမ်းအားကို မြှင့်တင်နိုင်ရန်နှင့် ပြည်သူများအတွက် ရေရှည်တည်တံ့သော အလုပ်အကိုင်အခွင့်အလမ်းကောင်းများ ဖန်တီးပေးနိုင်ရန်အတွက် ဒီဂျစ်တယ်နှင့် အစိမ်းရောင်နည်းပညာများကို အသုံးပြုဆောင်ရွက်သည့် အစိုးရ-ပုဂ္ဂလိက ပူးပေါင်းဆောင်ရွက်မှုများနှင့် ပုဂ္ဂလိကကဏ္ဍ၏ ဦးဆောင်ဦးရွက်ပြုမှုများကို ပံ့ပိုးပေးနိုင်ရန်ဖြစ်ပါကြောင်း၊ DGP အား အကောင်အထည်ဖော်ဆောင်ရွက်မှုများကို စောင့်ကြည့်ကြီးကြပ်နိုင်စေရန်အတွက် ပြင်သစ်နှင့် စင်ကာပူနိုင်ငံတို့၏ အစိုးရအရာရှိများပါဝင်သော ပူးတွဲလုပ်ငန်းအဖွဲ့ကို ဖွဲ့စည်းတည်ထောင်သွားမည်ဖြစ်ကြောင်း သတင်း

ထုတ်ပြန်ချက်တွင် ဖော်ပြထားပါသည်။

ပြင်သစ် - စင်ကာပူ ဒီဂျစ်တယ်နှင့် အစီမံရေးရာ စီးပွားရေး မိတ်ဖက်ပူးပေါင်းဆောင်ရွက်မှုဆိုင်ရာ သဘောတူညီချက်သည် အလျင်အမြန်ဖွံ့ဖြိုးတိုးတက်လာနေသော ဒီဂျစ်တယ်နှင့် အစီမံရေးရာစီးပွားရေးပိုင်းတို့တွင် စင်ကာပူ နိုင်ငံရှိ စီးပွားရေးလုပ်ငန်းများ အထူးသဖြင့် SMEs များမှ အခွင့်အလမ်းကောင်းများကိုရယူဆုပ်ကိုင်နိုင်စေရေး အထောက်အကူပြုမည့် စင်ကာပူ၏ နိုင်ငံတကာနှင့် ပူးပေါင်းဆောင်ရွက်မှု ကွန်ရက်တည်ထောင်ရန်မဟာဗျူဟာ၏ အစိတ်အပိုင်း တစ်ခုလည်းဖြစ်ပါကြောင်း Mr Iswaran က ပြောကြားခဲ့သည်။ စင်ကာပူနှင့် ပြင်သစ်တို့သည် ခိုင်မာသော နှစ်နိုင်ငံကုန်သွယ်မှုနှင့်ရင်းနှီးမြှုပ်နှံမှု ဆက်ဆံရေးရှိပါကြောင်း၊ ကုန်စည်ကုန်သွယ်မှုအပိုင်း၌ အီးယူနိုင်ငံများအနက် ပြင်သစ်သည် စင်ကာပူ၏ ဒုတိယမြောက် အများဆုံးကုန်သွယ်ဖက် နိုင်ငံဖြစ်သကဲ့သို့ ဝန်ဆောင်မှုကုန်သွယ်ရေး အပိုင်းတွင် စင်ကာပူ၏ စတုတ္ထမြောက်အများဆုံး မိတ်ဖက်နိုင်ငံလည်း ဖြစ်ပါကြောင်း၊ ရင်းနှီးမြှုပ်နှံမှုအပိုင်းတွင် အီးယူနိုင်ငံများအနက် ပြင်သစ်သည် စင်ကာပူတွင် ပဉ္စမမြောက်အများဆုံး ရင်းနှီးမြှုပ်နှံထားသည့်နိုင်ငံဖြစ်ကြောင်း၊ အလားတူစွာပင် စင်ကာပူသည် အာဆီယံနိုင်ငံများအနက် ပြင်သစ်၏ထိပ်တန်းကုန်သွယ်မှုနှင့် ရင်းနှီးမြှုပ်နှံမှုမိတ်ဖက်နိုင်ငံဖြစ်ပါကြောင်း၊ စင်ကာပူနိုင်ငံတွင် ပြင်သစ်စီးပွားရေးလုပ်ငန်းပေါင်း ၂၅၀၀ ကျော်နှင့် ပြင်သစ်ဖွံ့ဖြိုးစလုပ်ငန်း (startup) ၃၀၀ ကျော်ရှိပြီး၊ စင်ကာပူပညာရေးနှင့် သုတေသနစင်တာများတွင် ပြင်သစ်သုတေသီ ၂၀၀ ကျော် လုပ်ကိုင်ဆောင်ရွက်လျက်ရှိပါကြောင်း သိရှိရပါသည်။

သတင်းရင်းမြစ် ။ Ministry of Trade & Industry, Singapore (စီးပွားရေးသံမှူး-စင်ကာပူ)

တောင်ကိုရီးယားနိုင်ငံ၌ အသက် (၅) နှစ်မှ (၁၁) နှစ်ရှိ ကလေးငယ်များအား ကိုဗစ်-၁၉ ကာကွယ်ဆေးကို ၂၀၂၂ ခုနှစ် မတ်လအကုန်တွင် စတင်ထိုးပေးတော့မည့်အခြေအနေ

(၁၄-၃-၂၀၂၂) ရက်နေ့တွင် တောင်ကိုရီးယားနိုင်ငံ၌ အသက် (၁၂) မှ (၁၇) နှစ်ကြား ဆယ်ကျော်သက် ကလေးငယ်များအတွက် ကိုဗစ်-၁၉ ကာကွယ်ဆေး တတိယအကြိမ် (Booster Dose) ထိုးပေးခြင်းကို စတင်ဆောင်ရွက်နေပြီဖြစ်ရာ၊ အသက် (၅) နှစ်မှ (၁၁) နှစ်ရှိ ကလေးငယ်များကို ကိုဗစ်-၁၉ ကာကွယ်ဆေးထိုးပေးခြင်းကိုလည်း ၂၀၂၂ ခုနှစ် မတ်လအကုန်တွင် စတင်ထိုးပေးတော့မည်ဖြစ်ကြောင်း၊



Registration ဆောင်ရွက်ခြင်းကို (၁၇-၃-၂၀၂၂) ရက်နေ့မှ စတင်ဆောင်ရွက်နိုင်ကြောင်း Korea Disease Control and Prevention Agency (KCDA) မှ (၁၄-၃-၂၀၂၂) ရက်နေ့တွင် အများပြည်သူများသိရှိနိုင်စေရန် ကြေညာခဲ့ပါသည်။ အသက် (၅) နှစ်မှ (၁၁) နှစ်အရွယ်ရှိ ကလေးများသည် အရွယ်ငယ်လွန်းသဖြင့် ကိုဗစ်-၁၉ ကာကွယ်ဆေးထိုးရာတွင် ဘေးထွက်ဆိုးကျိုးများဖြစ်ပေါ်နိုင်ခြင်း ရှိ/ မရှိ အတွက် မိဘများ၏ပုဂ္ဂိုလ်များအပေါ် သတင်းမီဒီယာများ၏ မေးမြန်းမှုကို KCDA မှတာဝန်ရှိသူ၏ ပြန်လည်ရှင်းလင်းဖြေကြားချက်အရ အမေရိကန်နိုင်ငံ၊ ဩစတြေးလျနိုင်ငံ၊ ဂျပန်နိုင်ငံတို့တွင် အဆိုပါအသက်အရွယ်ရှိ ကလေးငယ်သန်းပေါင်းများစွာတို့အား အောင်မြင်စွာထိုးပေးနိုင်ခဲ့သော Pfizer Vaccine ကို တောင်ကိုရီးယားနိုင်ငံရှိ အသက်(၅)နှစ်မှ (၁၁)နှစ် အရွယ်ရှိ ကလေးငယ်များကို ထိုးနှံပေးမည်ဖြစ်ပါကြောင်း၊ KCDA အနေဖြင့် သီးခြားသုတေသနပြုထားမှု မရှိသေးသော်လည်း အခြားသော နိုင်ငံကြီးများ၌ပင် အောင်မြင်ထိရောက်မှုရှိခဲ့သော သာဓကများကို မျက်မြင်ဖြစ်ပါကြောင်း၊ ပုံမှန်ကျန်းမာသော ကလေးများအနေဖြင့် ကိုဗစ်-၁၉ကာကွယ်ဆေးကို စိတ်ချစွာ ထိုးနှံနိုင်ပါကြောင်း၊ ဆိုးရွားသောရောဂါအခံရှိသည့် ကလေးငယ်များကိုမူ ကိုဗစ်-၁၉ ဆေးထိုးရန်ကို အားမပေးကြောင်း၊ သို့ရာတွင် ကလေး၏ ကျန်းမာရေးအခြေအနေ၊ ရောဂါအခံတို့ကို ဆေးမထိုးမီ ဆေးထိုးရန် သင့်/ မသင့်ကို သက်ဆိုင်ရာ ဆရာဝန်နှင့်ဆွေးနွေး၍ ဆောင်ရွက်နိုင်သကဲ့သို့ မိဘ (သို့မဟုတ်) အုပ်ထိန်းသူ၏သဘောဆန္ဒအရ ကလေးအား ကာကွယ်ဆေးထိုးရန်/ မထိုးရန်ကိုလည်း ဆုံးဖြတ်ဆောင်ရွက် နိုင်ပါကြောင်း လေ့လာသိရှိရပါသည်။

(၁၄-၃-၂၀၂၂) ရက်နေ့၊ KCDA ၏ စာရင်းအချက်အလက်များအရ ကိုဗစ်-၁၉ နေ့စဉ် ရောဂါကူးစက်မှုသည် နေ့စဉ်ကူးစက်မှု (၃၀၉,၇၉၀) ဦး၊ သေဆုံးသူ (၂၀၀) ဦးရှိလျက်ကူးစက်မှုများသည် မြန်ဆန်စွာ မြင့်တက်လျက်ရှိသဖြင့်

ပုံမှန်ကျန်းမာရေးအခြေအနေရှိသူ ကလေးငယ်များအနေဖြင့် ကိုဗစ်-၁၉ ကာကွယ်ဆေးကို မပျက်မကွက် ထိုးသင့်ကြောင်း တင်ပြလိုက်ရပါသည်။

Source: Arirang News (စီးပွားရေးသံမှူး-ကိုရီးယား)

တောင်ကိုရီးယားအစိုးရက ခရီးသွားလာမှုဆိုင်ရာ Quarantine ကန့်သတ်မှုအစီအမံများကို ဖြေလျှော့ ရုပ်သိမ်းပေးမည်ဟုကြေညာခဲ့ပြီးနောက် လေကြောင်း လိုင်းများသည် လုပ်ငန်းများ ပြန်လည်တိုးတက်ရန် မျှော်လင့်ချက်မြင့်မားလျက်ရှိမှုအခြေအနေ



Korean Air B787-9/ Courtesy of Korean Air

နိုင်ငံရပ်ခြားခရီးသွားလာမှုအတွက် ဆိုက်ရောက် ခရီး သည်များ မဖြစ်မနေဆောင်ရွက်ရသော ကိုဗစ်-၁၉ ဆိုင်ရာ Quarantine အစီအမံများကို ဖြေလျှော့ပေးမည်ဟု တောင် ကိုရီးယားအစိုးရက (၁၁-၃-၂၀၂၂) ရက်နေ့တွင် ကြေညာခဲ့ ခြင်းကြောင့် လေကြောင်းလိုင်းများအနေဖြင့် လုပ်ငန်းလည် ပတ်မှုများ ပြန်လည်တိုးတက်ပွင့်လန်းလာရေးအတွက် မျှော် လင့်ချက်များ မြင့်မားလျက်ရှိပါသည်။ ၂၀၂၂ ခုနှစ်၊ မတ်လ (၂၁) ရက်နေ့မှစတင်၍ (ကန့်သတ်နိုင်ငံများမှအပ) တောင် ကိုရီးယားနိုင်ငံနှင့် ပြည်ပနိုင်ငံများတွင် ကိုဗစ်-၁၉ ကာကွယ် ဆေးထိုးပြီးသဖြင့် တောင်ကိုရီးယားနိုင်ငံ၏ COOV Applica- tion တွင် ၎င်းတို့၏ကာကွယ်ဆေးထိုးပြီးကြောင်း Register ပြုလုပ်စာရင်းသွင်းထားပြီးသူများသည် မဖြစ်မနေ ဝင်ရောက် ရသည့် Quarantine အစီအစဉ်မှ ကင်းလွတ်ခွင့်ရရှိတော့ မည်ဖြစ်ပါသည်။ လက်ရှိကူးစက်မှုအခြေအနေများအရ ကန့် သတ်နိုင်ငံများစာရင်းတွင် ပါကစ္စတန်၊ ဥဘောက်ကစ္စတန်၊ ယူကရိန်းနှင့် မြန်မာနိုင်ငံတို့ ပါဝင်နေသေးကြောင်း www.visitkorea.or.kr တွင် လေ့လာတွေ့ရှိရပါသည်။

ကာလရှည်ကြာလျက်ရှိသော ကိုဗစ်-၁၉ ကူးစက် ကပ်ရောဂါကြောင့် ခက်ခဲမှုများစွာ ကြုံတွေ့နေရသော လေ

ကြောင်းလိုင်းများသည် မဖြစ်မနေ Quarantine အစီအမံများ ကို တောင်ကိုရီးယားအစိုးရက ဖြေလျှော့ရုပ်သိမ်းပေးလိုက် ခြင်းကြောင့်ခရီးသည်များ တိုးတက်လာမည်ဟု မျှော်လင့် လျက်ရှိကြောင်း၊ ကပ်ရောဂါ၏ ရိုက်ခတ်မှုကြောင့် ၎င်းတို့၏ ခရီးသွားလုပ်ငန်းဝင်ငွေများကို ကျဆင်းစေခဲ့သဖြင့် လေကြောင်း လိုင်းလုပ်ငန်းများသည် ခရီးသည်ဝယ်လိုအား ပြန်လည် ကောင်းမွန်လာစေရန် မျှော်လင့်နေကြကြောင်း၊ လတ်တလော တွင် နိုင်ငံတကာလေကြောင်းခရီးစဉ်များ၏ (၉၀) ရာခိုင်နှုန်း နီးပါးကို ရပ်နားထားရသော်လည်း ယခုကဲ့သို့ Quarantine အစီအမံများကို အစိုးရက ဖြေလျှော့ပေးလိုက်သဖြင့် ခရီးစဉ် ပျံသန်းမှုများ ပြန်လည်စတင်နိုင်ရေးကို အထောက်အကူဖြစ် မည်ဟု မျှော်လင့်လျက်ရှိကြောင်း သိရှိရပါသည်။ တောင် ကိုရီးယားနိုင်ငံ၌ ၂၀၂၁ ခုနှစ်အတွင်း လေကြောင်းလိုင်း လုပ်ငန်းလည်ပတ်မှု အရုံးငွေများ အနေဖြင့် Jeju Air သည် ဝမ် (၃၂၃.၄) ဘီလီယံ (ခန့်မှန်း အမေရိကန်ဒေါ်လာ ၂၆၂.၁ သန်း)၊ Jin Air သည် ဝမ် (၁၉၄.၂) ဘီလီယံ၊ T'way Air သည် ဝမ် (၁၅၇) ဘီလီယံနှင့် Air Busan သည် ဝမ် (၂၀၄.၃) ဘီလီယံ တို့ အသီးသီးဖြစ်ပေါ်ခဲ့ကြောင်း၊ တောင်ကိုရီးယားနိုင်ငံ၏ ထိပ်တန်းလေကြောင်းလိုင်းဖြစ်သော Korean Air သည် ၎င်း ၏ ကုန်တင်ကုန်ချလုပ်ငန်းကြောင့် နှစ်စဉ်ဝင်ငွေတွင် Sur- plus (ပိုငွေပြ) ခဲ့သော်လည်း ၎င်း၏ခရီးသည် တင်လုပ်ငန်း လည်ပတ်မှုမှာ လျော့ကျနှေးကွေးခဲ့ပါကြောင်း၊ ၂၀၂၁ ခုနှစ် တွင် Korean Air ၏ ခရီးသည် လုပ်ငန်းသည် တန်ဖိုး ဝမ် (၁.၈၃) ထရီလီယံ ရောင်းချနိုင်ခဲ့ပြီး၊ ကိုဗစ်-၁၉ ကူးစက်ကပ် ရောဂါ မဖြစ်ပွားမီ ၂၀၁၉ ခုနှစ်နှင့်နှိုင်းယှဉ်ပါက (၈၆.၀၅) ရာခိုင်နှုန်း ကျဆင်းသွားကြောင်း လေ့လာသိရှိရပါသည်။

ထို့ပြင် ၂၀၂၂ ခုနှစ်၊ ဧပြီလမှစတင်၍ နိုင်ငံရပ်ခြားတွင် ကာကွယ်ဆေးထိုးနှံပြီး ၎င်းတို့၏ ကာကွယ်ဆေးထိုးမှတ်တမ်း ကို စာရင်းမသွင်းထားသေးသူများသည်လည်း Quarantine ဝင်ရောက်ခြင်း အစီအစဉ်မှ ကင်းလွတ်ခွင့်ရရှိတော့မည်ဖြစ် ကြောင်း၊ သို့ရာတွင် ကာကွယ်ဆေး လုံးဝ(လုံးဝ) မထိုးရသေး သူများအနေဖြင့်မူ ရောက်ရှိပြီး (၇) ရက်ကြာ Quarantine နေထိုင်ရန်လိုအပ်မည်ဖြစ်ကြောင်း၊ Quarantine အခြေအနေ များပေါ်မူတည်၍ လေကြောင်းခရီးစဉ်များ၊ လေယာဉ်ပျံသန်း မှုများနှင့် ဗီဇာထုတ်ပေးခြင်းတို့ကို တစ်ဖြည်းဖြည်းချင်းတိုး ချဲ့သွားရန် စီစဉ်ထားကြောင်း Central Disaster and Safety Countermeasures Headquarters မှပြောကြားခဲ့ပါသည်။ တစ်နည်းဆိုရသော် ယခုကဲ့သို့ တောင်ကိုရီးယားအစိုးရမှ ဖြေ လျှော့ပေးမည့်မူဝါဒအရ ကိုဗစ်-၁၉ ကာကွယ်ဆေး Dose များကို သတ်မှတ်အကြိမ်အရေအတွက် ပြည့်မီစွာဖြင့် တတ်

နိုင်သမျှ ထိုးထား၍ ရောဂါကာကွယ်မှုရှိနေသည့် ကာလပတ်လုံး နိုင်ငံရပ်ခြားခရီးသွားများကို Quarantine သီးသန့်ခွဲခြားနေထိုင်ရန် မလိုအပ်တော့သဖြင့် အချိန်ကုန်၊ ငွေကုန် သက်သာပြီး ခရီးသွားလာမှုများလည်း ပြန်လည်ပွင့်လန်း တိုးတက်လာမည်ဟု မျှော်လင့်ရပါသည်။ ၂၀၂၂ ခုနှစ်၊ မတ်လ (၂၁) ရက်နေ့မတိုင်မီ လက်ရှိကာလတွင်မူ တောင်ကိုရီးယား နိုင်ငံ၏ Quarantine အာဏာပိုင်များသည် နိုင်ငံသား/ နိုင်ငံခြားသား ခရီးသွားများအား တောင်ကိုရီးယားနိုင်ငံသို့ မဝင်ရောက်မီ PCR စမ်းသပ်မှုရလဒ်ကို တင်ပြရန်လိုအပ်သေးကြောင်း၊ PCR စစ်ဆေးမှု ရလဒ်သည် Negative (-) ဖြစ်သည့်တိုင် ဆိုက်ရောက်ခရီးသည်များအနေဖြင့် တောင်ကိုရီးယား နိုင်ငံအတွင်းသို့ ဝင်ရောက်ပြီးနောက် (၇) ရက် ကြာ Quarantine နေထိုင်ရဦးမည်ဖြစ်ကြောင်း လေ့လာသိရှိရပါသည်။

Source: The Korea Times (စီးပွားရေးသံမှူး-ကိုရီးယား)

တောင်ကိုရီးယားနိုင်ငံအခြေစိုက် Hyundai Motor ကုမ္ပဏီသည် အင်ဒိုနီးရှားနိုင်ငံ၊ Deltamas စက်မှုဇုန်၌ မော်တော်ယာဉ် ထုတ်လုပ်မှုစက်ရုံအသစ်ကို စတင်ဖွင့်လှစ်ခဲ့



တောင်ကိုရီးယားအခြေစိုက် Hyundai Motor သည် အင်ဒိုနီးရှားနိုင်ငံ၊ ဂျကာတာမြို့၏အရှေ့ဘက် (၄၀) ကီလိုမီတာ အကွာ Cikarang အနီးရှိ Deltamas စက်မှုဇုန်၌ ၎င်း၏ အရှေ့တောင်အာရှဒေသရှိ ပထမဦးဆုံးသော မော်တော်ယာဉ် ထုတ်လုပ်မှုစက်ရုံတည်ဆောက်ပြီးစီးမှုအတွက် ဂုဏ်ပြုအခမ်းအနားကို (၁၆-၃-၂၀၂၂) ရက်နေ့တွင် ကျင်းပခဲ့ပါသည်။ အဆိုပါအခမ်းအနားသို့ အင်ဒိုနီးရှားနိုင်ငံ၏ သမ္မတ Joko Widodo သည် နိုင်ငံ၏ ထိပ်တန်းအစိုးရအရာရှိကြီးများနှင့်အတူ တက်ရောက်ခဲ့ပြီး၊ သမ္မတက ဂုဏ်ပြုစကားပြောကြားရာတွင် Hyundai မှ IONIQ 5 သည် အင်ဒိုနီးရှားနိုင်ငံ၏ လျှပ်စစ်ကား (Electronic Vehicle - EV) ဂေဟစနစ်ဖွံ့ဖြိုးတိုးတက်ရေးတွင် အရေးကြီးသော မှတ်တိုင်တစ်ခု

ဖြစ်လာပြီး ပိုမိုအဆင့်မြင့်သည့် လျှပ်စစ်ကားဂေဟစနစ်ကို ပိုမိုအရှိန်မြှင့်ရန် မျှော်လင့်ကြောင်း၊ စက်ရုံတည်ဆောက်ပြီး စီးမှုနှင့် အင်ဒိုနီးရှားနိုင်ငံတွင် ပထမဆုံးလျှပ်စစ် ကား(EV) ဖြစ်သည့် IONIQ 5 ကိုစတင်ထုတ်လုပ်ခြင်းအတွက် ဂုဏ်ယူပါကြောင်းဖြင့် ထည့်သွင်းပြောကြားခဲ့ပါသည်။

အခမ်းအနားတွင် Hyundai Motor Group ၏ဥက္ကဋ္ဌ Mr. Chung Euisun က “ကမ္ဘာ့စတုတ္ထလူဦးရေ အများဆုံး နိုင်ငံဖြစ်သော အင်ဒိုနီးရှားနိုင်ငံသည် ၎င်းကုမ္ပဏီ၏ အနာဂတ် မော်တော်ယာဉ်ထုတ်လုပ်ရေး မဟာဗျူဟာအတွက် အဓိက အချက်အချာဒေသဖြစ်ပါကြောင်း၊ ဤစက်ရုံသည် မော်တော်ယာဉ် ထုတ်လုပ်ရေးကဏ္ဍ အထူးသဖြင့် လျှပ်စစ်ကားများ ထုတ်လုပ်ရေးအတွက် အဓိကအခန်းကဏ္ဍမှ ဆောင်ရွက်သွားမည်ဖြစ်ပါကြောင်း၊ Hyundai Motor သည် လက်ရှိတည်ဆောက်နေသော ဘက်ထရီစက်ရုံနှင့် ပေါင်းစပ်ခြင်းဖြင့် အင်ဒိုနီးရှားနိုင်ငံ၏ လျှပ်စစ်ကားဂေဟစနစ်ထူထောင်ရေးအတွက် ဆက်လက်ပံ့ပိုးကူညီသွားမည်ဖြစ်ပါကြောင်း၊ ထိုမှတစ်ဆင့် အင်ဒိုနီးရှားနိုင်ငံအား ကမ္ဘာ့လျှပ်စစ်မော်တော်ယာဉ် ထုတ်လုပ်ရေးတွင် အရေးပါသောအခန်းကဏ္ဍမှ ပါဝင်လာစေရေးကို မြှင့်တင်ပေးသွားမည်ဖြစ်ပါကြောင်း၊ ဤ Hyundai Motor ၏စက်ရုံအသစ်ကို အင်ဒိုနီးရှားနိုင်ငံတွင် ဖွင့်လှစ်နိုင်ခြင်းဖြင့် ပြိုင်ဘက် ဂျပန်နိုင်ငံမှ ရင်းနှီးမြှုပ်နှံသူအများစုက လွှမ်းမိုးထားသော အရှေ့တောင်အာရှဈေးကွက်အတွင်းတွင် Hyundai Motor ကုမ္ပဏီ၏ ရပ်တည်မှုကိုချဲ့ထွင်နိုင်ရန် ခြေကုပ်တစ်ခုရရှိခြင်းပင် ဖြစ်ပါကြောင်း” ထည့်သွင်းပြောကြားခဲ့ပါသည်။ Hyundai Motor သည် အင်ဒိုနီးရှားနိုင်ငံရှိ စက်ရုံ၏ နှစ်စဉ်မော်တော်ယာဉ်ထုတ်လုပ်နိုင်မှု စွမ်းရည်ကို (၂၅၀,၀၀၀) စီးအထိတိုးမြှင့်ရန် အမေရိကန်ဒေါ်လာ (၁.၅၅) ဘီလီယံခန့် ရင်းနှီးမြှုပ်နှံရန် စီစဉ်ထားကြောင်း၊ စက်ရုံအသစ်သည် ၂၀၂၂ ခုနှစ်၊ ဇန်နဝါရီလကတည်းက Creta Subcompact Crossover SUVs ကားများကို ထုတ်လုပ်ခဲ့ပြီး (၁၆-၃-၂၀၂၂) ရက်နေ့အခမ်းအနားအပြီးတွင် IONIQ 5 EVs ကို စတင်ထုတ်လုပ်ခဲ့ကြောင်း၊ ၎င်းသည် ယခု ၂၀၂၂ ခုနှစ်၏ ပထမနှစ်ဝက်တွင် Santa Fe SUVs ကားများအပြင် အရှေ့တောင်အာရှဒေသရှိ မော်တော်ယာဉ်သုံးစွဲသူများအတွက် အံဝင်ခွင်ကျရှိစေမည့် ဘက်စုံသုံးယာဉ်ငယ်များကို စတင်ထုတ်လုပ်မည်ဖြစ်ကြောင်း၊ အာဆီယံလွတ်လပ်သော ကုန်သွယ်မှုဒေသဆိုင်ရာ သဘောတူညီချက်များ (ASEAN Free Trade Area agreements) နှင့်အညီ အခြားအာဆီယံနိုင်ငံများသို့ အကောက်ခွန်ကင်းလွတ်ခွင့်ဖြင့် မော်တော်ယာဉ်များကို တင်ပို့နိုင်ကြောင်း လေ့လာသိရှိရပါသည်။

အင်ဒိုနီးရှားအစိုးရသည် EV ဂေဟစနစ်ကို ချဲ့ထွင်ရာတွင် ဦးဆောင်နေလျက်ရှိပြီး ၂၀၃၀ ပြည့်နှစ်တွင် အစိုးရပိုင် မော်တော်ယာဉ် အစီးရေ (၁၃၀,၀၀၀) ကို EV မော်တော်ယာဉ်များအဖြစ်သို့ ပြောင်းလဲရန် စီစဉ်လျာထားရာ Hyundai Motor သည် LG Energy Solutions နှင့်ပူးပေါင်း၍ အင်ဒိုနီးရှားနိုင်ငံ၊ Karawang မြို့တွင် ဘက်ထရီဆဲလ် စက်ရုံတစ်ခုကို ၂၀၂၃ ခုနှစ်၊ ပထမနှစ်ဝက်တွင် အပြီးသတ်တည်ဆောက်နိုင်ရေးကိုဆောင်ရွက်လျက်ရှိပြီး၊ ၂၀၂၄ ခုနှစ်တွင် စတင်ထုတ်လုပ်နိုင်ရန် လျာထားကြောင်း သိရှိရပါသည်။ အဆိုပါ စက်ရုံမှ အရည်အသွေးကောင်းမွန်သည့် ဘက်ထရီဆဲလ်များကို EV စက်ရုံသို့ ထောက်ပံ့ပေးနိုင်ခြင်းဖြင့် အင်ဒိုနီးရှားနိုင်ငံ၏ EV မော်တော်ယာဉ်သို့ကူးပြောင်းသည့်ကာလတွင် ကောင်းစွာပံ့ပိုးပေးနိုင်ရန် မျှော်လင့်ထားကြောင်း ကုမ္ပဏီ၏သတင်းထုတ်ပြန်ချက်များအရ သိရှိရပါသည်။ Hyundai Motor သည် အင်ဒိုနီးရှားနိုင်ငံနှင့် အခြားသောအရှေ့တောင်အာရှနိုင်ငံများမှ မော်တော်ယာဉ်များဝယ်ယူလို၍မှာယူသည့်အခါ ပါဝင်ကုန်ပစ္စည်းသတ်မှတ်ချက်ဆိုင်ရာ Product Specification များကို Customer စိတ်ကြိုက် Customized ပြုလုပ်၍ ရွေးချယ်နိုင်ပြီး ကုန်ကျစရိတ်ကိုလည်း တတ်နိုင်သမျှအနည်းဆုံးဈေးဖြင့် ဆောင်ရွက်ပေးမည့် ဝယ်ယူသူဗဟိုပြုစနစ်ကိုလည်း ထုတ်လုပ်မှုနှင့် ရောင်းချမှုစနစ်တွင် အကောင်အထည်ဖော်ဆောင်ရွက်သွားရန် ရည်မှန်းထားကြောင်း သိရှိရပါသည်။ အင်ဒို နီးရှားနိုင်ငံရှိ Hyundai Motor ၏ “Click-to-Buy” online platform သည် Customer များအား မော်တော်ယာဉ်ဝယ်ယူခြင်းကို Online အသုံးပြု၍ နေအိမ်မှပင် အလွယ်တကူဝယ်ယူနိုင်စေရန်နှင့် လုပ်ငန်းစဉ်အဆင့်အားလုံးကို Online မှပင် အလွယ်တကူပြီးမြောက်စေရန် အကောင်အထည်ဖော်ဆောင်ရွက်ထားကြောင်း သတင်းများအရ သိရှိရပါသည်။

Source - The Korea Times (စီးပွားရေးသံမှူး-ကိုရီးယား)

ဘယ်လ်ဂျီယံနိုင်ငံအစိုးရက စွမ်းအင်ဈေးနှုန်းမြင့်တက်မှုကို ခုသာခံသာရှိစေရေး အစီအမံများကိုချမှတ်ဆောင်ရွက်ခြင်း

ဘယ်လ်ဂျီယံနိုင်ငံ၌ စွမ်းအင်ဈေးနှုန်းမြင့်တက်နေမှုပြဿနာကို ဖြေရှင်းနိုင်ရေး အစီအမံများ ချမှတ်ဆောင်ရွက်သွားရန် ဘယ်လ်ဂျီယံနိုင်ငံဖက်ဒရယ်အစိုးရက သဘောတူညီခဲ့ကြောင်း သိရှိရပါသည်။ ယင်းအစီအမံများအရ ဓာတ်ငွေ့အပေါ် ကောက်ခံသည့် တန်ဖိုးဖြည့်ခွန် (VAT) ကို ၂၀၂၂ ခုနှစ်၊ စက်တင်ဘာလကုန်အထိ (၂၁) ရာခိုင်နှုန်းမှ (၆) ရာခိုင်နှုန်းသို့ လျှော့ချသွားမည်ဖြစ်ပါသည်။ အနွေးပေးဆီ အသုံးပြုရ

သည့် အိမ်ထောင်စုများအတွက်ယူရို (၂၀၀) တန်ဖိုးရှိ စွမ်းအင်အသုံးပြုခ ချက်လက်မှတ်များကို ပံ့ပိုးပေးမည်ဖြစ်ပြီး၊ ဓါတ်ဆီနှင့်ဒီဇယ်ဆီတို့အတွက် ကောက်ခံသည့်အခွန်ကို တစ်လီတာလျှင် ယူရို (၁၇.၅) ဆင့် လျှော့ချပေးသွားမည်ဖြစ်ပါသည်။ ထို့ပြင် ဝင်ငွေခန့်အိမ်ထောင်စုများအတွက် စွမ်းအင်သုံးစွဲခများအား social energy tariff နှုန်းဖြင့်ပေးချေနိုင်သည့် ယာယီအစီအစဉ်အား ၂၀၂၂ ခုနှစ်၊ စက်တင်ဘာလ ၃၀ ရက်အထိ ထပ်မံသက်တမ်းတိုးမြှင့်သွားမည်ဖြစ်ကြောင်း သိရပါသည်။ ဘယ်လ်ဂျီယံနိုင်ငံအစိုးရသည် လျှပ်စစ်ဓါတ်အားခအတွက် VATနှုန်းထားကို (၂၁) ရာခိုင်နှုန်းမှ (၆) ရာခိုင်နှုန်းသို့ ယာယီလျှော့ချထားပြီးဖြစ်ရာ ယခုအခါဓါတ်ငွေ့အတွက် VAT နှုန်းထားကိုပါ အလားတူလျှော့ချခဲ့ခြင်းဖြစ်ပါသည်။ ထိုသို့ လျှပ်စစ်နှင့်ဓါတ်ငွေ့အတွက် VAT နှုန်းထား ယာယီလျှော့ချမည့်ကာလအား ၂၀၂၂ ခုနှစ်၊ စက်တင်ဘာလ ၃၀ ရက်နေ့အထိသို့ တိုးမြှင့်ခဲ့ပါသည်။

ဘယ်လ်ဂျီယံနိုင်ငံ၊ ဖလန်းဒါဒေသနှင့် ဝေါလိုနီးယားဒေသတို့ရှိ အိမ်ထောင်စုများ၏ သုံးပုံတစ်ပုံခန့်မှာ နေအိမ်များ၌ အနွေးဓါတ်ရရှိရန် အနွေးပေးဆီ (Heating Oil) ကို အသုံးပြုကြရကြောင်း၊ မကြာသေးမီလများအတွင်း အနွေးပေးဆီဈေးနှုန်းများ မြင့်တက်လာမှုကြောင့် အဆိုပါ အိမ်ထောင်စုများအတွက် ယူရို (၂၀၀) တန်ဖိုးရှိ စွမ်းအင်သုံးစွဲခချက်လက်မှတ်များကို ပေးအပ်ခြင်း ဖြစ်ကြောင်းသိရပါသည်။ ဓါတ်ဆီနှင့်ဒီဇယ်တစ်လီတာလျှင် ယူရို (၁၇.၅) ဆင့် ယာယီအခွန်လျှော့ချကောက်ခံမည့် အစီအစဉ်နှင့်ပတ်သက်၍ ဘယ်လ်ဂျီယံနိုင်ငံအစိုးရက ၎င်းအစီအမံအပေါ် ၂၀၂၂ ခုနှစ်၊ ဇွန်လလယ်တွင် ပြန်လည်သုံးသပ်သွားမည်ဖြစ်ကြောင်း၊ ဓါတ်ဆီနှင့်ဒီဇယ်ဈေးနှုန်းများသည် တစ်လီတာလျှင် ယူရို(၁.၇) အောက်သို့ ပြန်လည်ကျဆင်းမည်ဆိုပါက အခွန်နှုန်းထားအား ပြန်လည်မြှင့်တင်ကောက်ခံသွားမည်ဖြစ်ကြောင်း၊ Liquefied Natural Gas (LNG) နှင့် Compressed Natural Gas (CNG) တို့နှင့်စပ်လျဉ်း၍မူ ဘယ်လ်ဂျီယံနိုင်ငံအစိုးရက အစီအမံများချမှတ်ထားခြင်းမရှိသေးကြောင်း သိရှိရပါသည်။ ဘယ်လ်ဂျီယံနိုင်ငံအစိုးရအနေဖြင့် ဝင်ငွေခန့်အိမ်ထောင်စုများအတွက် စွမ်းအင်သုံးစွဲခများအား social energy tariff နှုန်းဖြင့် ပေးချေနိုင်သည့်ယာယီအစီအစဉ်အပေါ် ပြန်လည်သုံးသပ်မှုများကို ၂၀၂၂ ခုနှစ်၊ စက်တင်ဘာလလယ်တွင် ပြုလုပ်သွားမည်ဖြစ်ကြောင်း၊ ထောက်ပံ့ရေးကွင်းဆက်ပြဿနာများနှင့် ယူကရိန်းပဋိပက္ခ၏ သက်ရောက်မှုတို့ကြောင့်ထုတ်လုပ်မှုရပ်နားထားရသည့် ကုမ္ပဏီများအတွက် ဝန်ထမ်းများအားယာယီ အလုပ်လက်မဲ့အဖြစ် သတ်မှတ်ဆောင်ရွက်နိုင်သည့် အစီအမံကို

ကာလတိုးမြှင့်သွားမည်ဖြစ်ကြောင်း၊ ဘယ်လ်ဂျီယံအစိုးရက ၎င်းအစီအမံများအတွက် စုစုပေါင်းကုန်ကျစရိတ်ယူရို (၁.၃) ဘီလျံ သုံးစွဲသွားမည်ဖြစ်ကြောင်း သိရပါသည်။

Source - (<https://www.vrt.be/vrtnws/en/2022/03/15/federal-government-agrees-on-measures-to-soften-the-blow-of-the/>) (စီးပွားရေးသံမှူး-ဘယ်လ်ဂျီယံ)

ရုရှား- ယူကရိန်း ပဋိပက္ခ၏ သက်ရောက်မှုကြောင့် နယ်သာလန်နိုင်ငံ၏ စီးပွားရေးကျဆင်းမှုကို ဖြစ်ပေါ်

ရုရှားနှင့် ယူကရိန်းတို့အကြား လက်ရှိဖြစ်ပွားနေသည့် ပဋိပက္ခ၏ သက်ရောက်မှုကြောင့် နယ်သာလန်နိုင်ငံ၌ စီးပွားရေးကျကျပ်ကို ဖြစ်ပေါ်စေနိုင်သည်ဟု နယ်သာလန်နိုင်ငံ၏ ဗဟိုစီမံကိန်း ဗျူရို (Central Planning Bureau-CPB) က ခန့်မှန်းတွက်ချက်ထားကြောင်း nltimes.nl တွင် “Ukraine war could cause recession in Netherlands: Planning Office” ခေါင်းစဉ်ဖြင့် သတင်းရေးသား ဖော်ပြထားပါသည်။ စွမ်းအင်ဈေးနှုန်းနှင့် ကုန်ကြမ်းပစ္စည်းဈေးနှုန်းများ ဆက်လက် မြင့်တက်နေပြီး၊ ရုရှားနိုင်ငံအပေါ် စီးပွားရေးပိတ်ဆို့မှုများနှင့် ပဋိပက္ခကြောင့် ကမ္ဘာ့ကုန်သွယ်မှုအပေါ် သက်ရောက်မှုများ ဆက်လက်ရှိနေမည်ဆိုပါက နယ်သာလန်နိုင်ငံ၌ ၂၀၂၂ ခုနှစ် တွင် သုံးလပတ် (၂) ခုဆက်တိုက် စီးပွားရေးကျမှုဖြစ်ပေါ်နိုင် ကြောင်း CPB က ခန့်မှန်းထားပါသည်။ နယ်သာလန်ဗဟို စီမံကိန်း ဗျူရို (CPB) အနေဖြင့် ပြီးခဲ့သည့်သီတင်းပတ်က နယ်သာလန်နိုင်ငံ၏ စီးပွားရေးခန့်မှန်းချက်များကို ဖြစ်တန် စွမ်းအမျိုးမျိုးဖြင့် ထုတ်ပြန်ခဲ့ရာ ဖြစ်တန်စွမ်းတစ်ခုချင်းစီ တွင် စီးပွားရေးတိုးတက်မှုရှိမည်ဟု ခန့်မှန်းခဲ့ပါသည်။ သို့ရာ တွင် ယခုအခါ စီးပွားရေးကျကျပ် ဖြစ်ပေါ်နိုင်ဖွယ်ရှိသည့် ခန့် မှန်းချက်ကို CPB က ထပ်မံထုတ်ပြန်ခဲ့ခြင်းဖြစ်ကြောင်း သိရ ပါသည်။ CPB က ခန့်မှန်းထားသည့် စီးပွားရေးဖြစ်တန်စွမ်း အသစ်တွင် ကုန်ကြမ်းပစ္စည်းဈေးနှုန်းများသည် ဆက်လက် မြင့်တက်နေမည်ဖြစ်ကြောင်း၊ လက်ရှိတွင် တစ်စည်လျှင် အ မေရိကန်ဒေါ်လာ (၁၀၀) ကျော်သာရှိသည့် ရေနံဈေးနှုန်းသည် လာမည့်လများတွင် တစ်စည်လျှင် အမေရိကန်ဒေါ်လာ (၁၄၀) သို့ ရောက်ရှိမည်ဟု CPB က ယူဆထားပါသည်။ ကမ္ဘာ့ ကုန်သွယ်မှုသည် ဆက်လက်ကျဆင်းဖွယ်ရှိနေပြီး၊ မသေချာ မရေရာမှုများကြောင့် နယ်သာလန်နိုင်ငံရှိ စီးပွားရေးလုပ်ငန်း များနှင့် အိမ်ထောင်စုများ၏ သုံးစွဲမှုသည်လည်း လျော့ကျ မည်ဟု ခန့်မှန်းထားပါသည်။

အဆိုပါအချက်များကြောင့် နယ်သာလန်နိုင်ငံ၏ ငွေ ကြေးဖောင်းပွနှုန်းကို (၈) ရာခိုင်နှုန်းအထိ မြင့်တက်စေနိုင်ပြီး၊

ဝယ်နိုင်စွမ်း (purchasing power) သည် (၅) ရာခိုင်နှုန်းဖြင့် ကျဆင်းနိုင်ကြောင်း သိရပါသည်။ ၂၀၂၂ ခုနှစ်၊ ပထမသုံးလ ပတ်တွင် စီးပွားရေးခိုင်မာအားကောင်းခဲ့မှုကြောင့် နယ်သာလန် နိုင်ငံ၏စီးပွားရေးသည် ၂၀၂၂ ခုနှစ်၊ တစ်နှစ်လုံးအတိုင်းအ တာတွင် (၁.၉) ရာခိုင်နှုန်းတိုးတက်နိုင်ကြောင်း၊ လာမည့် ၂၀၂၃ ခုနှစ်တွင်မူ စီးပွားရေးတိုးတက်မှုသည် (၀) ရာခိုင်နှုန်း သို့ ရောက်ရှိမည်ဖြစ်ကြောင်း ခန့်မှန်းထားပါသည်။ ထိုသို့ စီး ပွားရေးကျဆင်းနိုင်မှုအခြေအနေသည် အဆိုးဆုံးဖြစ်တန်စွမ်း ကို စဉ်းစားထားခြင်းမဟုတ်ကြောင်း၊ ရုရှားနိုင်ငံမှ ရေနံနှင့် ဓါတ်ငွေ့များရရှိနိုင်မှု အကန့်အသတ်ရှိလာမည့် ဖြစ်တန်စွမ်း တွင် နယ်သာလန်နိုင်ငံ၏ စီးပွားရေးအပေါ် ပို၍သက်ရောက် မှုရှိလာစေနိုင်ကြောင်း၊ ယခုနှစ်တွင် စီးပွားရေးအလားအလာ နှင့်ပတ်သက်၍ မသေချာမရေရာမှုများစွာရှိနေသည်ဟု CPB ကဆိုထားကြောင်း သတင်းတွင်ဖော်ပြထားပါသည်။ CPB က ခန့်မှန်းထားသည့် အလယ်အလတ်ဖြစ်တန်စွမ်း အခြေအနေ တွင်မူ နယ်သာလန်နိုင်ငံစီးပွားရေးသည် ၂၀၂၂ ခုနှစ်တွင် (၅.၂) ရာခိုင်နှုန်းတိုးတက်နိုင်ပြီး၊ ဝယ်နိုင်စွမ်းသည် (၂.၇) ရာ ခိုင်နှုန်းသာကျဆင်းမည်ဟု သတင်းတွင်ဖော်ပြထားပါသည်။

Source - <https://nltimes.nl/2022/03/16/ukraine-war-cause-recession-netherlands-planning-office> (စီးပွားရေးသံမှူး- ဘယ်လ်ဂျီယံ)

ဟောင်ကောင်ဒေသ၌ ကိုဗစ်-၁၉ ရောဂါစစ်ဆေးမှု အစီအစဉ်အပြောင်းအလဲကြောင့် စီးပွားရေးလုပ်ငန်း များမှာ မရေရာသောအခြေအနေများနှင့် ကြုံတွေ့ လျက်ရှိ

ဟောင်ကောင်ဒေသ၌ ကိုဗစ်-၁၉ ရောဂါစစ်ဆေးမှုကို ဒေသနေ လူထုတစ်ရပ်လုံးအတိုင်းအတာဖြင့် ပြုလုပ်ရန်ရှိ သည့် အစီအစဉ်အပြောင်းအလဲကြောင့် ဒေသရှိ စီးပွားရေး လုပ်ငန်းများမှာ မရေရာသောအခြေအနေများနှင့် ကြုံတွေ့ လျက်ရှိကြောင်း ၂၀၂၂ ခုနှစ်၊ မတ်လ ၁၄ ရက်နေ့ထုတ် South China Morning Post သတင်းစာ၌ “Business ‘Stuck in Limbo After Testing U-Turn’” ခေါင်းစဉ်ဖြင့် ရေးသားဖော်ပြထားပါသည်။ အဆိုပါ သတင်းဆောင်းပါးတွင် ဟောင်ကောင်ဒေသ၌ ကိုဗစ်-၁၉ ရောဂါ ဆက်လက်ပျံ့နှံ့ဖြစ် ပေါ်လျက်ရှိပြီး ကပ်ရောဂါကန့်သတ်တားဆီးရေးဆိုင်ရာ တင်း ကျပ်မှုများကြောင့် စီးပွားရေးလုပ်ငန်းများမှာ အဆင်မပြေမှု များဖြစ်ပေါ်လျက်ရှိပြီး ငွေကြေးကဏ္ဍတွင် မသေချာ မရေရာ မှုများ ဖြစ်ပေါ်လျက်ရှိကြောင်း၊ ကိုဗစ်-၁၉ ရောဂါစစ်ဆေးမှု

ကို ဒေသနေလူထုတစ်ရပ်လုံးအတိုင်းအတာဖြင့် ပြုလုပ်ရန်ရှိ သည့်အတွက် လုပ်ငန်းများပြန်လည်လုပ်ကိုင်ရန် ထပ်မံနှောင့် နှေးကြန့်ကြာပြီး စီးပွားရေးလုပ်ငန်းများ ဒေဝါလီခံခြင်း၊ လုပ် ငန်းများပိတ်သိမ်းခြင်းနှင့် အလုပ်လက်မဲ့များ အများအပြား ဖြစ်ပွားနိုင်ကြောင်း၊ ကိုဗစ်-၁၉ကန့်သတ်ချက်ဆိုင်ရာတင်းကျပ် မှုများကြောင့် လတ်တလောတွင် လုပ်ငန်းအဆောက်အအုံ (၁၆) မျိုးအား ယာယီပိတ်သိမ်းထားရပြီး ဒေသနေလူထုတစ် ရပ်လုံးအတိုင်းအတာဖြင့် ကိုဗစ်-၁၉ ရောဂါစစ်ဆေးမှုပြုလုပ်ပြီး နောက် ၂၁-၄-၂၀၂၂ ရက်နေ့တွင် ကန့်သတ်ချက်များအား ရုပ်သိမ်းရန် မျှော်လင့်ထားကြောင်း၊ ဟောင်ကောင်ဒေသအုပ် ချုပ်ရေးမှူးချုပ် Mrs. Carrie Lam က ကိုဗစ်-၁၉ ရောဂါစစ် ဆေးမှုအား ဒေသနေလူထုတစ်ရပ်လုံးအတိုင်းအတာဖြင့် ပြု လုပ်ရန် အစီအစဉ်အား ယခင်က ၂၀၂၂ ခုနှစ်၊ မတ်လတွင် ပြုလုပ်ရန် ပြောကြားခဲ့ပြီး ယခုအခါ သေဆုံးမှုနှုန်းနှင့် ပြင်း ထန်သည့် ကူးစက်မှုနှုန်းများလျော့ချရေး အလေးထားဆောင် ရွက်မည့် မူဝါဒချမှတ်ခဲ့ပြီး အစီအစဉ်ပြောင်းလဲခဲ့ကာ စစ် ဆေးမည့်ရက်အတိအကျ ထုတ်ပြန်ပြောကြားခဲ့ခြင်း မရှိသဖြင့် စီးပွားရေးလုပ်ငန်းများမှာ ရှေ့ဆက်ဆောင်ရွက်ရမည့် အစီအ စဉ်များနှင့် ပတ်သက်၍ မသေချာမရေရာမှုများနှင့် ကြုံတွေ့ လျက်ရှိပြီး စိုးရိမ်ပူပန်မှုများရှိကြောင်း စသည်ဖြင့် ရေးသား ဖော်ပြထားပါသည်။

ဟောင်ကောင်ဒေသရှိ အလှပြင်ဆိုင်(၁၁,၀၀၀) ကျော် မှာ ၂၁-၄-၂၀၂၂ ရက်နေ့တွင် ပြန်လည်ဖွင့်လှစ်ရန် ဒေသ၏ Vaccine Pass သတ်မှတ်ချက်နှင့် ပြည့်မီဆောင်ရွက်နိုင်ရန် အပြည့်အဝ ပြင်ဆင်ထားပြီးဖြစ်ရာ အဆိုပါနေ့ရက်တွင် ပြန် လည်ဖွင့်လှစ်နိုင်ခြင်းမရှိပါက ဒေဝါလီခံရမည့် ဆိုင်အမြောက် အများရှိနိုင်ကြောင်း၊ သို့ဖြစ်ရာ ဆေးစစ်မည့်အချိန်အား အတိ အကျ သိရှိလိုကြောင်း၊ စားသောက်ဆိုင်လုပ်ငန်းများမှာ လည်း ၂၁-၄-၂၀၂၂ ရက်နေ့ တွင်စားသောက်ဆိုင်များအား (၁၈:၀၀) နာရီမှ (၂၂:၀၀) နာရီအထိ ဖွင့်လှစ်နိုင်ရေး ကန့်သတ် ချက် ဖြေလျှော့ပေးရန် မူလကမျှော်မှန်းထားခဲ့သော်လည်း ယ ခုအခါ ဆေးစစ်မည့် အစီအစဉ်ပြောင်းလဲမှုကြောင့် စားသောက် ဆိုင်လုပ်ငန်းများ ပြန်လည်ဖွင့်လှစ်ရန်နှင့် ပတ်သက်၍ မသေ ချာမှုများ ရှိနေကြောင်း၊ ဒေသနေလူထုတစ်ရပ်လုံး အတိုင်း အတာဖြင့် ကိုဗစ်-၁၉ ရောဂါစစ်ဆေးမှု ပြုလုပ်စဉ်ကာလအ တွင်း စားသောက်ဆိုင်များမှာ ယာယီပိတ်သိမ်း ထားရမည်ဖြစ် ရာ ဆေးစစ်မည့်အချိန်ကာလ တိကျစွာမသိရှိရလျှင် ဝန်ထမ်း ငှားရမ်းရန်၊ ပစ္စည်းများဝယ်ယူရန်နှင့် ဆိုင်ခန်းများငှားရမ်းရန် အစရှိသည့် အစီအစဉ်များ ရေးဆွဲနိုင်ခြင်းမရှိကြောင်း၊ လာမည့် ဧပြီလအတွင်းတွင် နာမည်ကြီးကုန်အမှတ်တံဆိပ် အရောင်း

ဆိုင် (၂,၀၀၀) ကျော်ခန့် အပြီးပိတ်သိမ်းသွားနိုင်ကြောင်း၊ ထို့ ပြင် ဒေသရှိရုပ်ရှင်ရုံများမှာလည်း ၂၁-၄-၂၀၂၂ ရက်နေ့တွင် ပြန်လည်ဖွင့်လှစ်နိုင်မည်မဟုတ်ဘဲ အစောဆုံးအနေဖြင့် ဇွန်လ တွင် ပြန်လည်ဖွင့်လှစ်နိုင်ရန် မျှော်မှန်းထားကြောင်း၊ ဒေသအစိုးရ ထောက်ပံ့ငွေအားလည်း အနည်းဆုံးရရှိထားသည့် ရုပ်ရှင်လုပ် ငန်းနှင့် ဆက်စပ်လျက်ရှိသည့် ရုပ်ရှင်ဖြန့်ဖြူးရေးလုပ်ငန်း၊ ထုတ်လုပ်ရေးလုပ်ငန်း၊ ကြော်ငြာလုပ်ငန်းနှင့် ပြည်သူများနှင့် ဆက်သွယ်ဆက်ဆံရေးအစရှိသည့် လုပ်ငန်းကဏ္ဍများအတွက် ဒေသအစိုးရမှ ငွေကြေးထောက်ပံ့ထားခြင်း မရှိသောကြောင့် ရုပ်ရှင်လုပ်ငန်း အခြေအနေမှာ ကောင်းမွန်မှုမရှိကြောင်း၊ အ ဆိုပါလုပ်ငန်းမှ ဝန်ထမ်းများမှာ ၎င်းတို့ဘာသာ ရပ်တည်နေ ထိုင်ရလျက်ရှိကြောင်း၊ ဒေသအစိုးရမှ တိကျပြတ်သားသော သတ်မှတ်ချက်များ ချမှတ်ခြင်းမရှိပါက အသေးစားနှင့် အလတ် စားစီးပွားရေးလုပ်ငန်းများအနေဖြင့် ပိတ်သိမ်းခြင်းနှင့် ဒေဝါ လီခံခြင်းများ ပြုလုပ်သွားရနိုင်ကြောင်း၊ စီးပွားရေးလုပ်ငန်း များအနေဖြင့် အနာဂတ်အတွက် သေချာရေရာမှုများ မရှိပါက လုပ်ငန်းများ ပိတ်သိမ်းသွားကြမည့် အနေအထားရှိကြောင်း၊ ဝယ်ယူသူများမှာလည်း မြင့်မားသည့်ဈေးနှုန်းဖြင့် ဝယ်ယူလို ခြင်းမရှိဘဲ ဒေသ၏စီးပွားရေးမှာလည်း ပြိုလဲတော့မည့် အခြေ အနေတွင်ရှိကြောင်း၊ ဒေသအစားအသောက်နှင့် ကျန်းမာရေး ဗျူရိုမှ ပြောရေးဆိုခွင့်ရှိသူမှ ဒေသအစိုးရအနေဖြင့် ကိုဗစ်-၁၉ အခြေအနေများအား သေချာစောင့်ကြည့် စစ်ဆေးပြီး လူမှုအ သိုက်အဝန်းအတွင်း ခပ်ခွာခွာနေထိုင်မှုများနှင့် ပတ်သက်၍ အချိန်နှင့်တပြေးညီ ပြန်လည်သုံးသပ်သွားမည်ဖြစ်ကြောင်း၊ ကပ်ရောဂါဖြစ်ပွားမှု ကြာရှည်နေလျှင် ပြည်သူ့ကျန်းမာရေး စောင့်ကြည့်အကဲဖြတ်မှု၊ ကိုဗစ်-၁၉ ရောဂါကာကွယ်ဆေး ထိုးနှံမှုနှုန်း တိုးတက်မှု၊ စီးပွားရေးအခြေအနေများနှင့် ပြည် သူများမှ လက်ခံလိုက်နာဆောင်ရွက်မှု အစရှိသည်တို့နှင့် ပတ် သက်၍ သင့်လျော်သည့် ညှိနှိုင်းမှုများဖြင့် ဆောင်ရွက်မည်ဟု ပြောကြားခဲ့ကြောင်း စသည်ဖြင့် ရေးသားဖော်ပြထားပါသည်။

Source - (စီးပွားရေးသံမှူး-ဟောင်ကောင်)

ဟောင်ကောင်ဒေသမှတင်သွင်းသည့် နို့ထွက်ပစ္စည်း ထုပ်ပိုးခွဲများပေါ်တွင် ကိုဗစ်-၁၉ရောဂါပိုးများတွေ့ရှိ ခဲ့သောကြောင့် မကာအိုဒေသမှ အဆိုပါပစ္စည်းများ အား ဖျက်ဆီးခဲ့

ဟောင်ကောင်ဒေသမှတင်သွင်းသည့် နို့ထွက်ပစ္စည်း ထုပ်ပိုးခွဲများပေါ်တွင် ကိုဗစ်-၁၉ ရောဂါပိုးများ တွေ့ရှိခဲ့သော ကြောင့် မကာအိုဒေသမှ အာဏာပိုင်များမှ အဆိုပါပစ္စည်းများ

အား ဖျက်စီးခဲ့ကြောင်း ၂၀၂၂ ခုနှစ်၊ မတ်လ ၁၅ ရက်နေ့ထုတ် The Standard သတင်းစာ၌ “Macau destroys dairy products from Hong Kong after Covid found on packaging” ခေါင်းစဉ်ဖြင့် ရေးသားဖော်ပြထားပါသည်။ အဆိုပါ သတင်းဆောင်းပါးတွင် ဟောင်ကောင်ဒေသမှ မကာအိုဒေသ သို့ ၁၄-၃-၂၀၂၂ ရက်နေ့တွင် တင်သွင်းလာသောနို့ထွက်ပစ္စည်း ပလတ်စတစ်ထုပ်ပိုးခွဲများအား nucleic acid test ဖြင့် မကာ အိုအထူးအုပ်ချုပ်ရေးဒေသ စည်ပင်သာယာရေးဗျူရိုမှ စစ်ဆေး ခဲ့ရာတွင် ကိုဗစ်-၁၉ ရောဂါရှာဖွေတွေ့ရှိခဲ့ကြောင်း၊ အဆိုပါ နို့ထွက်ပစ္စည်းအုပ်စုအား ပြန်လည်စစ်ဆေးရန်နှင့် အရေးပေါ် အစီအစဉ်ဆောင်ရွက်ရန် ချက်ချင်းကြေညာခဲ့ကြောင်း၊ အဆို ပါပစ္စည်းများအား မကာအိုဒေသဈေးကွက်သို့ မပို့ဆောင်မီ ဖျက်စီးခဲ့ကြောင်း၊ အဆိုပါ ပိုးတွေ့ရှိခဲ့သည့် ပစ္စည်းများနှင့် ထိ စပ်ခဲ့သူများအနေဖြင့် ကျန်းမာရေးဌာနနှင့် ထပ်မံဆက်သွယ် ဆောင်ရွက်ရန် အသိပေးထားကြောင်း၊ ကွန်တိန်နာတစ်ခုထဲ တွင် အဆိုပါပစ္စည်းများနှင့်အတူ သယ်ဆောင်လာသောပစ္စည်း များအား စစ်ဆေးရန်နှင့် ပတ်ဝန်းကျင်အား ပိုးသတ်ဆေးဖျန်း ရန် ဆောင်ရွက်ခဲ့ကြောင်း၊ စူပါမားကတ်နှင့် အရောင်းဆိုင်များ ၌ တင်သွင်းကုန်ပစ္စည်းများနှင့် ထိတွေ့ခဲ့သူများအနေဖြင့် မ ကြာခဏ လက်ဆေးခြင်းများနှင့် ထုပ်ပိုးခွဲများအား ပိုးသတ် ဆေးဖျန်းခြင်းများပြုလုပ်ရန် စီးပွားရေးလုပ်ငန်းများနှင့် ဒေသ ခံများအား သတိပေးပြောကြားထားကြောင်း၊ ပြည်ပမှ တင် သွင်းလာသော အေးခဲအသားများနှင့် သစ်သီးထုပ်ပိုးခွဲများအား ပိုးသတ်ဆေးဖျန်းရန်နှင့် စစ်ဆေးမည့် နမူနာပစ္စည်း အရေအ တွက် တိုးမြှင့်စစ်ဆေးရန် ဆောင်ရွက်ခဲ့ကြောင်း၊ ယခုလက်ရှိ တွင် ရက်သတ္တပတ်တစ်ပတ်လျှင် အေးခဲပစ္စည်းများ ထုပ်ပိုးထား သော သေတ္တာ (၁၀၀,၀၀၀) လုံးခန့်အား ပိုးသတ်ဆေးဖျန်း ခြင်းများ ဆောင်ရွက်လျက်ရှိကြောင်း၊ ထို့ပြင် အေးခဲအစားအ သောက်များ ကိုင်တွယ်သည့် အလုပ်သမားများအနေဖြင့် (၄၈) နာရီခြား၍ nucleic acid test ဖြင့် ကိုဗစ်-၁၉ ရောဂါ စစ်ဆေး ရမည်ဖြစ်ကြောင်း စသည်ဖြင့် ရေးသားဖော်ပြထားပါသည်။

Source - (စီးပွားရေးသံမှူး-ဟောင်ကောင်)

ဟောင်ကောင်ဒေသ၌ အလုပ်သမားများအား ထောက် ပံ့ငွေပေးခြင်းမှာ စီးပွားရေးလုပ်ငန်းများ ပြန်လည် တိုးတက်ရန် ကူညီပံ့ပိုးရာရောက်မည်ဖြစ်ကြောင်း

ဟောင်ကောင်ဒေသ၌ အလုပ်သမားများအား ထောက် ပံ့ငွေ ထပ်မံပံ့ပိုးပေးခြင်းမှာ စီးပွားရေးလုပ်ငန်းများ ပြန်လည် တိုးတက်ရန် ကူညီပံ့ပိုးရာရောက်မည်ဖြစ်ကြောင်း ဟောင်ကောင် ဒေသအလုပ်သမားနှင့် လူမှုဖူလုံရေးအတွင်းဝန် (ဝန်ကြီး) Mr.

Law Chi-kwong က ပြောကြားခဲ့ကြောင်း ၂၀၂၂ ခုနှစ်၊ မတ်လ ၂၀ ရက်နေ့ထုတ် The Standard သတင်းစာ၌ “Employment subsidies to help business 'rebound' labor secretary” ခေါင်းစဉ်ဖြင့် ရေးသားဖော်ပြထားပါသည်။ အဆိုပါ သတင်းဆောင်း ပါးတွင် အလုပ်သမားများအား ထောက်ပံ့ငွေပေးသည့် အစီအ စဉ်ကြောင့် ယခင်ရက်သတ္တပတ်က ခန့်မှန်းထားခဲ့သည့် အ လုပ်လက်မဲ့နှုန်း (၄.၅) ရာခိုင်နှုန်းအောက် လျော့နည်းနိုင် ကြောင်း၊ ယခင်က ပံ့ပိုးခဲ့သည့် ထောက်ပံ့ငွေမှာ စီးပွားရေး လုပ်ငန်းများ ဆက်လက်ရပ်တည်နိုင်ရန် ရည်ရွယ်ပြီး ယခုအ ကြိမ် သက်သာခွင့်ပံ့ပိုးပေးသည့်ရန်ပုံငွေမှာ စီးပွားရေးလုပ် ငန်းများ ပြန်လည်မြင့်တက်အောင် ကူညီရန်ဖြစ်သောကြောင့် ယခင်အကြိမ်နှင့် မတူညီကြောင်း၊ ဒေသအစိုးရမှ ၁၈-၃- ၂၀၂၂ ရက်နေ့တွင် ကြေညာခဲ့သည့် ၂၀၂၂ ခုနှစ်၊ မေလမှ ဇူလိုင်လအထိ (၃) လစာပံ့ပိုးမည့် အစီအစဉ်အသစ်မှာ အလုပ် သမားများအတွက် လစာပေးရန် အလုပ်ရှင်များအား ထောက် ပံ့ပေးခြင်းဖြစ်ကြောင်း၊ ယခုအကြိမ် ပံ့ပိုးပေးမည့် အစီအစဉ် အသစ်တွင် ဟောင်ကောင်ဒေသ (၃၀,၀၀၀) ကျော် ဝင်ငွေ ရှိသူများအနေဖြင့် ထောက်ပံ့ငွေခံစားခွင့်မရှိကြောင်း၊ အချိန် ပြည့်အလုပ်သမားအတွက် တစ်လလျှင် ဟောင်ကောင်ဒေသ (၈,၀၀၀) ဖြင့် (၃) လအတွက် ပံ့ပိုးသွားမည်ဖြစ်ကြောင်း၊ ယ ခင်အစီအစဉ်တွင် အလုပ်သမား လစာပေးချေရန် ပံ့ပိုးခဲ့ရာ စီးပွားရေးလုပ်ငန်းများအနေဖြင့် လစာမြင့်မားသည့် အလုပ် သမားများအတွက် အသုံးပြုခဲ့ကြောင်း၊ သို့ဖြစ်ရာ ယခုသတ် မှတ်သည့်အစီအစဉ်မှာ အခြေခံအလုပ်သမားများအတွက် ဝင် ငွေအား သတ်မှတ်ထားသည့်ပမာဏတစ်ခုအထိ ကူညီပံ့ပိုးနိုင် မည်ဖြစ်ကြောင်း ရေးသားဖော်ပြထားပါသည်။

ယခုနှစ်၊ နှစ်ဦးပိုင်းတွင် ဟောင်ကောင်ဒေသ၏ စီးပွား ရေးနှင့် အလုပ်လက်မဲ့နှုန်းမှာ ဆက်လက်ဆိုးရွားနေမည် ဖြစ်ပြီး ယခုနှစ်နှောင်းပိုင်းတွင် ဟောင်ကောင်ဒေသ၏ ကမ္ဘာ ကပ်ရောဂါကာကွယ်ထိန်းချုပ်မှု ပိုမိုကောင်းမွန်လာပြီး စီးပွား ရေးလုပ်ငန်းများလည်း ပိုမိုတိုးတက်လာနိုင်ကြောင်း၊ ထို့ပြင် အသေးစားနှင့် အလတ်စားလုပ်ငန်းများအတွက် ကုန်ကျစ ရိတ်သက်သာစေရန် အခွန်လျှော့ချပေးခဲ့ကြောင်း၊ လာမည့် ဧပြီလအတွင်း ပံ့ပိုးပေးမည့် consumption vouchers အစီ အစဉ်အရ ဟောင်ကောင်ဒေသခံများအတွက် ဖိအားများလျော့ နည်းစေနိုင်ကြောင်း၊ ဒေသအစိုးရ၏ မူလသက်သာခွင့် အစီ အစဉ်တွင် အစိုးရဌာနများ၊ အိုးအိမ်အာဏာပိုင်များနှင့် အိုး အိမ်အသိုက်အဝန်းမှ အလုပ်သမားများအတွက်သာ ပါဝင်ပြီး၊ ဆေးရုံများရှိ သန့်ရှင်းရေးအလုပ်သမားများနှင့် လုံခြုံရေးအ စောင့်များအတွက် ပါဝင်မှုမရှိရာ ဒေသအစိုးရအနေဖြင့် ၎င်း

တို့အား လျစ်လျူရှုထားသည်ဟုခံစားရပြီး ဆေးရုံများမှ များစွာသော သန့်ရှင်းရေးအလုပ်သမားများနှင့် လုံခြုံရေးအစောင့်များမှာ လုပ်ငန်းမှနှုတ်ထွက်ခဲ့ကြောင်း၊ သို့ဖြစ်ရာ ဆေးရုံများမှ သန့်ရှင်းရေးဝန်ထမ်းများနှင့် စာသင်ကျောင်းများမှ လုံခြုံရေးဝန်ထမ်းများအတွက် ပံ့ပိုးပေးနိုင်ရန် အစီအစဉ်တိုးမြှင့်ရန် ဒေသအစိုးရမှ ဆုံးဖြတ်ခဲ့ကြောင်း၊ ဟောင်ကောင်ဒေသ၌ ကမ္ဘာ့ကပ်ရောဂါ ကိုဗစ်-၁၉ ပဉ္စမလှိုင်း ဖြစ်ပွားမှုကြောင့် လုပ်ငန်းများစွာမှာ ပြင်းထန်စွာထိခိုက်ခဲ့ကြောင်း၊ ပုံမှန် အလုပ်သမားတစ်ဦးသည် ကိုဗစ်-၁၉ ရောဂါ ဖြစ်ပွားမှုကြောင့် Quarantine နေထိုင်ပြီး နောက်တွင် ၎င်းတို့၏ ဘဏ်အကောင့်၌ ဟောင်ကောင်ဒေါ်လာ ၁၃.၇၅ သာ ကျန်ရှိတော့ကြောင်း စသည်ဖြင့် ရေးသားဖော်ပြထားပါသည်။

Source - (စီးပွားရေးသံမှူး-ဟောင်ကောင်)

ကမ္ဘာ့ဈေးကွက်တွင် ပြောင်းစေ့ဝယ်လိုအား သိသိသာသာမြင့်တက်နိုင်



ကမ္ဘာ့ပြောင်းဈေးကွက်သို့ ပြောင်းအမြောက်အများ တင်ပို့နေသည့် ယူကရိန်းနိုင်ငံသည် လတ်တလောအခြေအနေတွင် စစ်ပွဲများဖြစ်ပွားနေမှုကြောင့် သီးနှံများကောင်းစွာ စိုက်ပျိုးထုတ်လုပ်နိုင်ခြင်းမရှိသဖြင့် ကမ္ဘာ့ဈေးကွက်တွင် ဘရာဇီးလ်ပြောင်းများ၏ ဝယ်လိုအားများ ပိုမိုမြင့်တက်လာနိုင်ကြောင်း သတင်းတွင်ဖော်ပြထားသည်။ လက်ရှိအချိန်တွင် ရုရှားနှင့် ယူကရိန်းနိုင်ငံတို့သည် ၎င်းတို့၏ပို့ကုန်များအား ကမ္ဘာ့ဈေးကွက်သို့ အကန့်အသတ်ဖြင့်သာတင်ပို့လျက်ရှိကြောင်း သတင်းတွင် ဖော်ပြထားသည်။ ကမ္ဘာ့ဈေးကွက်သို့ လယ်ယာထွက်ကုန်တင်ပို့မှုတွင် ဘရာဇီးနိုင်ငံသည် တတိယမြောက်အများဆုံးတင်ပို့သည့်နိုင်ငံဖြစ်ပြီး ရုရှနိုင်ငံနှင့် ယူကရိန်းနိုင်ငံတို့သည် ကမ္ဘာ့အများဆုံးတင်ပို့သည့် ၅ နိုင်ငံစာရင်းတွင်ပါဝင်လျက်ရှိကြောင်း အမေရိကန်နိုင်ငံ လယ်ယာစိုက်ပျိုးရေးဌာန

(U.S. Department of Agriculture - USDA)၏ အစီရင်ခံစာတွင်ဖော်ပြထားသည်။ ရုရှား-ယူကရိန်း ပဋိပက္ခကြောင့် ပြည်တွင်းတွင် စားနပ်ရိက္ခာများပြတ်လပ်မှုမရှိစေရေးအတွက် နှံစားသီးနှံများအပါအဝင် လယ်ယာထွက်ကုန်များအား ဘရာဇီးလ်နိုင်ငံမှ ဝယ်ယူတင်သွင်းနိုင်ရန် အရှေ့ဥရောပနိုင်ငံများက ပိုမိုဆက်သွယ်လာကြကြောင်း လယ်ယာကဏ္ဍစီးပွားရေးသတင်းများအား ထုတ်လွှင့်နေသည့် Rural Channel သတင်းဌာနမှ လေ့လာသုံးသပ်သူ Glauber Silveira က ပြောကြားခဲ့သည်။ စားနပ်ရိက္ခာနှင့် တိရစ္ဆာန်အစာအတွက် ပြောင်းသီးနှံပြတ်လပ်မှုဖြစ်ပေါ်မည်ကို နိုင်ငံတကာဈေးကွက်တွင် စိုးရိမ်မှုများမြင့်တက်လျက်ရှိနေကြောင်း၊ ကမ္ဘာ့ဈေးကွက်တွင် ဝယ်လိုအားမြင့်တက်မည့်အလားအလာများကြောင့် ဘရာဇီးလ်နိုင်ငံသည် ပြောင်းသီးနှံအား တိုးချဲ့စိုက်ပျိုးနိုင်သည့် အခြေအနေရှိနေသော်လည်း ပိုတက်စီယမ်ဓာတ်မြေဩဇာလိုအပ်ချက်များ ဖြစ်ပေါ်လျက်ရှိကြောင်း၊ ယူကရိန်းနိုင်ငံ၏ ပြောင်းတင်ပို့မှုလျော့ကျမှုကြောင့် ကမ္ဘာ့ပြောင်းဝယ်လိုအား သိသိသာသာမြင့်တက်ရန်မျှော်မှန်းထားကြောင်း Silveira က ပြောကြားခဲ့သည်။

Source - canalrural.com.br (စီးပွားရေးသံမှူး-ဘရာဇီးလ်)

မတ်လတတိယပတ်အတွင်း ဘရာဇီးလ်သီးနှံဈေးကွက်များ၌ ပဲပုတ်စေ့ဈေးနှုန်းများအနည်းငယ် ကျဆင်းခဲ့

ZSN9	1.19	907,250	907,500	907,500	900,750	901,000	896,750	262,250	11.2%
ZSQ9	1.21	913,750	914,250	920,750	907,500	908,000	903,000	11,000	1.2%
ZSU9	1.20	921,000	921,250	927,500	914,500	915,000	910,000	31,221	3.4%
ZSX9	1.16	934,000	934,250	940,500	927,500	928,750	923,500	28,921	3.1%
ZSFO	1.06	935,000	945,250	951,500	938,750	940,000	935,000	50,244	5.4%
ZSHO	0.87	949,500	950,000	950,000	944,250	944,500	941,000	11,000	1.2%
ZSK0	0.73	952,750	953,250	953,250	948,750	948,000	945,000	7,000	0.7%
ZSN0	0.65	958,000	958,500	965,000	954,250	954,500	952,000	13,283	1.4%
ZSQ0	0.60	957,750	958,750	964,500	955,250	955,500	952,750	757	0.08%
ZSU0	0.39	962,000	963,500	960,250	951,750		948,000	1,750	0.2%

ချီကာဂိုဈေးကွက်တွင် သီးနှံဈေးနှုန်းများမြင့်တက်မှုရှိခဲ့သော်လည်း အမေရိကန်ဒေါ်လာ ငွေတန်ဖိုးကျဆင်းနေမှုကြောင့် ဘရာဇီးလ်နိုင်ငံ၏သီးနှံဈေးကွက်များတွင် မတ်လတတိယပတ်အတွင်း၌ ပဲပုတ်စေ့ဈေးနှုန်းများ ကျရိပ်ဖြစ်ပေါ်ခဲ့ကြောင်း သတင်းတွင်ဖော်ပြထားသည်။ မတ်လ ၁၇ ရက်နေ့တွင် အလေးချိန် ၆၀ ကီလိုဂရမ်ရှိသည့် ပဲပုတ်စေ့ ၁ အိတ်တန်ဖိုးသည် Passo Fundo (RS)ဈေးကွက်၌ ၂၁.၂၀၀ ဟဲရာမှ

၂၁၀.၀၀ ဟဲရာသို့လည်းကောင်း၊ Mission Region ဈေးကွက်တွင် ၂၁၁.၀၀ ဟဲရာမှ ၂၀၉.၀၀ ဟဲရာသို့လည်းကောင်း၊ Port of Rio Grande ဈေးကွက်တွင် ၂၁၆.၀၀ ဟဲရာမှ ၂၁၄.၀၀ ဟဲရာသို့လည်းကောင်း၊ Cascavel (PR) ဈေးကွက်တွင် ၂၀၂.၀၀ ဟဲရာမှ ၂၀၀.၀၀ ဟဲရာသို့လည်းကောင်း၊ Port of Parana-guá (PR) ဈေးကွက်တွင် ၂၀၆.၀၀ ဟဲရာမှ ၂၀၅.၀၀ ဟဲရာသို့လည်းကောင်း၊ ဈေးနှုန်းများကျဆင်းခဲ့ပြီး Rondonópolis (MT) ဈေးကွက်တွင် ၁၉၀.၀၀ ဟဲရာဖြင့်လည်းကောင်း၊ Dourados (MS) ဈေးကွက်တွင် ၁၉၄.၀၀ ဟဲရာသို့လည်းကောင်း၊ Rio Verde (GO) ဈေးကွက်တွင် ၁၈၅.၀၀ ဟဲရာဖြင့်လည်းကောင်း အသီးသီး ဈေးနှုန်းများတည်ငြိမ်ခဲ့ကြောင်း သတင်းများတွင် ဖော်ပြထားသည်။ မတ်လ ၁၇ ရက်နေ့တွင် အမေရိကန်နိုင်ငံ ချီကာဂိုစတော့ဈေးကွက်(Chicago Commodity Exchange - CBOT) ၌ ပဲပုတ်စေ့သီးနှံကြိုပြိုင်ဈေးနှုန်းများ မြင့်တက်ခဲ့ကြောင်း၊ ၂၀၂၁ - ၂၀၂၂ ခုနှစ် သီးနှံရာသီအစဖြစ်သည့် ၂၀၂၁ ခုနှစ်၊ စက်တင်ဘာလ ၁ ရက်နေ့မှ ၂၀၂၂ ခုနှစ်၊ မတ်လ ၁၀ ရက်နေ့အထိ ပဲပုတ်စေ့တန်ချိန် ၁,၂၅၃,၂၀၀ တန်အားတင်ပို့ခဲ့ကြောင်း၊ တင်ပို့မှုများအနက် ပဲပုတ်စေ့တန်ချိန် ၃၉၅,၅၀၀ တန်အား တရုတ်နိုင်ငံသို့ တင်သွင်းခဲ့ကြောင်း အမေရိကန် စိုက်ပျိုးရေးဌာန(United States Department of Agriculture - USDA) ၏ အစီရင်ခံစာတွင် ဖော်ပြထားသည်။

မတ်လ ၁၇ ရက်နေ့တွင် ချီကာဂိုစတော့ဈေးကွက်၌ မေလအတွက် ပဲပုတ်စေ့ကြိုပြိုင်ဈေးနှုန်းသည် အမေရိကန် ဒေါ်လာ ၁၉.၂၅ ဆင့်မြင့်တက်ခဲ့ပြီး ၁ စည်လျင် ၁၆.၆၈ ဒေါ်လာဖြင့်လည်းကောင်း၊ ဇူလိုင်လအတွက် ကြိုပြိုင်ဈေးနှုန်းသည် ၂၁.၂၅ ဆင့်မြင့်တက်ခဲ့ပြီး ပဲပုတ်စေ့ ၁ စည်လျင် ၁၆.၄၇ ဒေါ်လာဖြင့်လည်းကောင်း အသီးသီးဈေးနှုန်းများဖြစ်ပေါ်ခဲ့ကြောင်း သတင်းတွင် ဖော်ပြထားသည်။ ပဲပုတ်စေ့ထွက်ကုန်ဈေးကွက်တွင် မေလအတွက် ပဲပုတ်စေ့ကြိုပြိုင်ဈေးနှုန်းသည် ၁ တန်လျင် အမေရိကန်ဒေါ်လာ ၃.၉၀ ဆင့်ပိုမိုမြင့်တက်ခဲ့ပြီး ၄၇၄.၁၀ ဒေါ်လာဖြင့်လည်းကောင်း၊ ပဲပုတ်ဆီကြိုပြိုင်ဈေးကွက်တွင် ၁ ပေါင်လျင် ၁.၀၈ ဆင့်ပိုမိုမြင့်တက်ခဲ့ပြီး ၇၄.၆၃ ဆင့်ဖြင့်လည်းကောင်း ဈေးနှုန်းများဖြစ်ပေါ်ခဲ့ကြောင်း သတင်းတွင်ဖော်ပြထားသည်။ နိုင်ငံခြားငွေရောင်းဝယ်ရေးဈေးကွက်တွင် အမေရိကန်ဒေါ်လာ ၁ ဒေါ်လာတန်ဖိုးသည် ၅.၀၃၇၀ ဟဲရာဖြင့် ဈေးနှုန်းများဖြစ်ပေါ်နေကြောင်း၊ ကမ္ဘာ့ဈေးကွက်တွင် ကုန်ပစ္စည်းဈေးနှုန်းများမြင့်တက်လျက်ရှိရာ အမေရိကန်ငွေတန်ဖိုးအပေါ်တွင်လည်း ရိုက်ခတ်မှုများဖြစ်ပေါ်လျက်ရှိကြောင်း၊ ဘရာဇီးလ်ပြည်တွင်းတွင်လည်း စားသုံးသူဆန္ဒကိန်းများ မြင့်တက်လျက်ရှိနေသဖြင့် အစိုးရဘဏ်တိုးနှုန်းများအား ပြင်ဆင်သတ်

မှတ်ရန် လုပ်ဆောင်လျက်ရှိကြောင်း သတင်းတွင် ဖော်ပြထားသည်။

Source - canalrural.com.br (စီးပွားရေးသံမှူး-ဘရာဇီးလ်)

Brent ရေနံစိမ်းဈေးကျဆင်းမှုကြောင့် ပြည်တွင်းရေနံကုမ္ပဏီများကို ထိခိုက်စေပြီး ဩစတြေးလျငွေတန်ဖိုးကျဆင်းသွား



www.abc.net.au

Brent ရေနံစိမ်းဈေးနှုန်းသည် ရက်သတ္တပတ်များစွာကြာအောင် ရောင်းဝယ်ဖောက်ကားမှုမှ ကျဆင်းလာသောကြောင့် ဩစတြေးလျရေနံထုတ်လုပ်သူများနှင့် ပြည်တွင်းသုံးငွေများကို ထိခိုက်မှုဖြစ်ပွားလျက်ရှိသည်။ ASX 200 သည် ၁၅-၃-၂၀၂၂ ရက်နေ့တွင် ၀.၇ % အရှုံးဖြင့် အရောင်းအဝယ်ပြုလုပ်ခဲ့ပြီး၊ နောက်ဆုံးတွင် ၇,၀၉၈ မှတ်ဖြင့်ပိတ်သွားခဲ့သည်။ ကြီးကြီးမားမားအရှုံးပေါ်သူများထဲတွင် Champion နှင့် Chalice သတ္တုတွင်းတို့ပါဝင်ပြီး၊ နှစ်ဦးစလုံးမှာ ၁၀ % ခန့် ဆုံးရှုံးမှုရှိကြောင်း သိရှိရသည်။ အခြားတစ်ဖက်တွင် Uniti Group သည် ဝယ်ယူရန် ဆွေးနွေးမှုများပြုလုပ်နေသည့် အစီရင်ခံစာများပေါ်တွင် ၂၇ % အမြတ်ရရှိခဲ့သည်။ Beach Energy နှင့် BHP အပါအဝင်အခြား ကုမ္ပဏီများမှာ ၅ % ဆုံးရှုံးခဲ့ရပြီး၊ ၎င်းတို့နှစ်ဦးစလုံးသည် ရေနံထုတ်လုပ်မှုတွင် အကျိုးတူစီးပွားများရှိနေသည်။ ၁၅-၃-၂၀၂၂ ရက်နေ့၊ နံနက် ၈ နာရီ ၃၀ မိနစ်တွင် Brent ရေနံစိမ်းသည် တစ်စည်လျှင် အမေရိကန်ဒေါ်လာ ၁၀၆ ဝန်းကျင်အထိ ကျဆင်းသွားသဖြင့် ရေနံဈေးနှုန်းသည် တစ်ညလုံး ဈေးကျသွားခြင်းဖြစ်သည်။ ယူကရိန်းနှင့် ရုရှား ပဋိပက္ခကြောင့် သီတင်းပတ်များအကြာ ရေနံဈေးတက်နေခဲ့ပြီး၊ ရုရှားသည် ကမ္ဘာ့ဒုတိယအကြီးဆုံး ကုန်ပစ္စည်းထုတ်လုပ်သူဖြစ်ရာ အဆိုပါ ပဋိပက္ခကြောင့် ကမ္ဘာ့ရေနံထောက်ပံ့မှုမှာ မေးခွန်းထုတ်စရာဖြစ်လာခဲ့သည်။ ယခုမူ ရေနံဈေးနှုန်းမှာ ရုရှား-ယူကရိန်း ငြိမ်းချမ်းရေးဆွေးနွေးမှုကြောင့် ရက်ပိုင်းအတွင်း

သဘောတူညီချက်မူကြမ်းများ အကောင်အထည် ဖော်နိုင်မည် ဟု နှစ်ဖက်ကိုယ်စားလှယ်အချို့၏ ပြောဆိုမှုများနှင့်အတူ ရေနံဈေးနှုန်းအမြင့်မှ ကျဆင်းခဲ့သည်။ လောင်စာဆီဈေးနှုန်း များမြင့်တက်လာခြင်းနှင့် ထောက်ပံ့ရေးကွင်းဆက်ပြတ်တောက် မှုများသည် စတော့ဈေးကွက်ကို ဆက်လက်မတည်မငြိမ် ဖြစ်စေလိမ့်မည်ဖြစ်ကြောင်း သုတေသနပညာရှင်များက ခန့်မှန်းထားသည်။

ဩစတေးလျရေနံအဖွဲ့အစည်း၏ အချက်အလက်များအရ ယခုအခါ နိုင်ငံတွင်း ပျမ်းမျှဈေးမှာ 92 နှင့် 98 အောက်တိုန်း၊ ဓာတ်ဆီတစ်လီတာ၏ ပျမ်းမျှဈေးနှုန်းမှာ ဩစတြေးလျဒေါ်လာ ၁၉၇.၆ ဆင့်ဖြင့် စံချိန်တင်မြင့်မားနေကြောင်း သိရှိရသည်။ ဩစတြေးလျတောင်ပိုင်း၊ အနောက်ဩစတြေးလျ၊ မြောက်ပိုင်းနယ်မြေနှင့် တက်စမေးနီးယားတို့တွင် ပျမ်းမျှနှုန်းသည် တစ်လီတာလျှင် ၂ ဒေါ်လာ အထက်သို့ ရောက်ရှိနေကြောင်း သိရှိရသည်။

Source: www.smh.com.au (စီးပွားရေးသံမှူး-ဩစတြေးလျ)

ကမ္ဘာ့ကုန်သွယ်ရေးအဖွဲ့က ဩစတြေးလျနှင့် တရုတ် ဝိုင်အငြင်းပွားမှု စစ်ဆေးဆုံးဖြတ်ရန် ခုံရုံးအဖွဲ့ခန့်အပ်



နိုင်ငံတကာကုန်သွယ်မှု၏ ဒိုင်လူကြီးဖြစ်သည့် ကမ္ဘာ့ကုန်သွယ်ရေးအဖွဲ့သည် ဩစတြေးလျနှင့် တရုတ်နိုင်ငံတို့အကြား ဖြစ်ပွားလျက်ရှိသည့် ဝိုင်တင်ပို့မှုအပေါ် တန်ပြန်စုပုံတင်သွင်းခွန် စည်းကြပ်ကောက်ခံမှုနှင့်စပ်လျဉ်း၍ စစ်ဆေးဆုံးဖြတ်ရန် panellists များ ခန့်အပ်လိုက်ပြီဖြစ်ကြောင်း ABC News က ရေးသားဖော်ပြထားသည်။ တရုတ်နိုင်ငံသည် ဩစတြေးလျ ဝိုင်ပုလင်းလုပ်ငန်းအတွက် အကျိုးအမြတ်များသော ဈေးကွက်တစ်ခုဖြစ်ပြီး၊ ၂၀၂၀ ပြည့်နှစ်တွင် ဩစတြေးလျ ဒေါ်လာ ၈၉၈ သန်းတန်ဖိုးရှိ ဩစတြေးလျဝိုင်များကို တရုတ်နိုင်ငံသို့ တင်ပို့နိုင်ခဲ့ရာ တင်ပို့မှုတန်ဖိုးအားဖြင့် အများဆုံးဖြစ်သည်။ သို့သော်ယမန်နှစ်မတ်လတွင် တရုတ်နိုင်ငံသည် ဩစတြေးလျဝိုင်အပေါ် တန်ပြန်စုပုံတင်သွင်းမှုအပေါ် စည်းကြပ်ခွန်ကို ၁၁၆.၂ % မှ ၂၁၈.၄ % အကြား စည်းကြပ်ရန် ဆုံးဖြတ်

ခဲ့သည်။ အဆိုပါ တန်ပြန်စုပုံတင်သွင်းခွန်မှာ ၂ လီတာ (သို့) ယင်းထက်နည်းသော ဝိုင်ပုလင်း (သို့) ဗူးများ အတွက်သာ အကျိုးဝင်ပြီး၊ (၅) နှစ်ကြာအထိ ဆက်လက်ကောက်ခံမည်ဖြစ်သည်။ ဩစတြေးလျ စပျစ်သီးနှင့်ဝိုင် အမှုဆောင်အရာရှိချုပ် Tony Battaglene က ယခုအချိန်တွင် ဒေါ်လာသန်း ၂၀ တန်ဖိုးရှိ ဝိုင်များသည် တရုတ်နိုင်ငံသို့ ရောက်ရှိနေပြီဟု ပြောကြားခဲ့သည်။ ၎င်းက ဝိုင်အမြောက်အများတရုတ်နိုင်ငံကို တင်ပို့ရန် နည်းပညာပိုင်းအရ ဖြစ်နိုင်ခြေရှိသော်လည်း နိုင်ငံတကာဝင်ထွက်ပေါက်များတွင် နှောင့်နှေးမှုများနှင့် ကြုံတွေ့ရလျက်ရှိသောကြောင့် တရုတ်ဈေးကွက်မှာ ပိတ်ထားခြင်းခံရကြောင်း ပြောကြားခဲ့သည်။ ဩစတြေးလျအစိုးရသည် ကမ္ဘာ့ကုန်သွယ်ရေးအဖွဲ့ (WTO) တွင် အငြင်းပွားမှုကို ယမန်နှစ်တွင် စတင်ခဲ့ခြင်းဖြစ်ပြီး၊ ခုံရုံးကို ကမ္ဘာတစ်ဝှမ်းရှိ အမှီအခိုကင်းသော ကျွမ်းကျင်သူ လူပုဂ္ဂိုလ် (၃) ဦးဖြင့် ဖွဲ့စည်းထားကြောင်း သိရှိရသည်။ Mr. Battaglene က ခုံရုံးအဖွဲ့ခန့်အပ်ခြင်းအတွက် ကြိုဆိုပါကြောင်း၊ ခုံရုံးအဖွဲ့ဝင်များမှာ WTO တွင် နှစ်အတန်ကြာ အတွေ့အကြုံရှိပြီး၊ စစ်မှန်သောလွတ်လပ်သူများဖြစ်ရာ သက်သေအထောက်အထားများကိုကြည့်ရှုပြီး၊ မှန်ကန်သော နည်းလမ်းဖြင့် စီရင်ဆုံးဖြတ်မည်ဟု မျှော်မှန်းပါကြောင်း၊ ဆုံးဖြတ်ချက်မချမီ အနည်းဆုံးနောက်ထပ် (၁၂) လခန့်ကြာမြင့်နိုင်ကြောင်း ပြောကြားခဲ့သည်။

ခုံရုံးအဖွဲ့ခန့်အပ်နေချိန်တွင် ဩစတြေးလျနိုင်ငံခြားရေးနှင့် ကုန်သွယ်ရေးဝန်ကြီးဌာနက အဆိုပြုစာတင်သွင်းရန် ပြင်ဆင်လျက်ရှိကြောင်းနှင့် အဆိုပါ အဆိုပြုစာကို တင်သွင်းသွား မည်ဖြစ်ကြောင်းသိရှိရသည်။ တရုတ်နိုင်ငံသည် အဆိုပါ အဆိုပြုစာအပေါ် ပြန်လည်ချေပနိုင်သည့် အခွင့်အရေးရှိပြီး၊ ပထမအကြိမ် ကြားနာမှုအတွက် ယခုနှစ် ဇွန်လလောက်တွင် ဆွစ်ဇာလန်နိုင်ငံ၊ ဂျီနီဗာမြို့တွင် အစည်းအဝေးပြုလုပ်မည် ဖြစ်ကြောင်း သိရှိရသည်။ ကုန်သွယ်ရေးဝန်ကြီး Dan Tehan က ဩစတြေးလျသည် အဆိုပါပြဿနာကို ဖြေရှင်းရန် တရုတ်နိုင်ငံနှင့် နောက်ထပ်ဆွေးနွေးမှုများပြုလုပ်ရန် လမ်းဖွင့်ထားကြောင်း၊ ဩစတြေးလျအစိုးရသည် ဩစတြေးလျ ဝိုင်ထုတ်လုပ်သူများ၏ အကျိုးစီးပွားကို ကာကွယ်ရန် ကတိပြုထားပြီး၊ ဩစတြေးလျ တင်ပို့ရောင်းချသူများ၏ အခွင့်အရေးအတွက် ရပ်တည်ရန် WTO စနစ်ကို ဆက်လက်အသုံးပြုသွားမည်ဖြစ်ကြောင်း ပြောကြားခဲ့သည်။ စပျစ်သီးအနီမျိုးကွဲများအတွက် ဝိုင်ထုတ်လုပ်သူများက ဈေးနှုန်းအနိမ့်များဖြင့် ကမ်းလှမ်းနေသော်လည်း စာချုပ်မရှိသော စိုက်ပျိုးသူများသည် ၎င်းတို့၏ စပျစ်သီးများကို ရောင်းချနိုင်ခြင်းမရှိသေးကြောင်း သိရှိရသည်။ Mr. Battaglene က အသီးမည်မျှရိတ်သိမ်းနိုင်မည်ကို မှန်းဆ

ရခက်သော်လည်း သိသာသောပမာဏဖြစ်နိုင်ကြောင်း၊ နိုင်ငံအတွင်းရှိ စပျစ်စိုက်ပျိုးသည့် ဒေသများအားလုံးတွင် ထောက်ပံ့မှု ပိုလျှံနိုင်သည့် အနေအထားသို့ ရောက်ရှိနိုင်ကြောင်း ခန့်မှန်းထားသည်။

Source: www.abc.net.au (စီးပွားရေးသံမှူး-ဩစတြေးလျ)

ဩစတြေးလျခရီးသွားများတွက် နယူးဇီလန်နိုင်ငံက နိုင်ငံတကာဝင်ထွက်ပေါက်များကို ပြန်လည်ဖွင့်လှစ်တော့မည်



နယူးဇီလန်နိုင်ငံသည် ၂၀၂၀-၂၀၂၂ ရက်နေ့ ည ၁၁ နာရီ ၅၉ မိနစ်တွင် ကာကွယ်ဆေးထိုးနှံထားသည့် ဩစတြေးလျခရီးသွားများအတွက် နိုင်ငံတကာဝင်ထွက်ပေါက်များကို ဖွင့်လှစ်မည်ဖြစ်ကြောင်း ဝန်ကြီးချုပ် Jacinda Ardern က ၁၆-၃-၂၀၂၂ ရက်နေ့ နံနက်တွင် ကြေညာခဲ့သည်။ ဝန်ကြီးချုပ်က လာမည့်ဩစတြေးလျ ကျောင်းအားလပ်ရက်များအတွက် အချိန်မီပြန်လည်ဖွင့်လှစ်ခြင်းသည် နိုင်ငံ၏စီးပွားရေးကို ရေတိုတွင် ပြန်လည်နာလန်ထူလာစေရန် ကူညီပေးမည်ဖြစ်ပြီး၊ ဆောင်းရာသီ နှင်းလျှောစီးရာသီအတွက် သတင်းကောင်းဖြစ်ပါကြောင်း ပြောကြားခဲ့သည်။ ကျန်ကမ္ဘာ့နိုင်ငံများသို့ ကျယ်ကျယ်ပြန့်ပြန့် ဖွင့်လှစ်နိုင်မှုသည် အောက်တိုဘာလမှ စတင်နိုင်ဖွယ်ရှိကြောင်း သိရှိရသည်။ အမေရိကန်နှင့်ဗြိတိန်နိုင်ငံတို့ကဲ့သို့ ဗီဇာကင်းလွတ်သောနိုင်ငံများမှ ခရီးသွားများသည် မေလ ၁ ရက်နေ့ ည ၁၁ နာရီ ၅၉ မိနစ်မှ ရောက်ရှိလာနိုင်မည်ဖြစ်သည်။ ဗီဇာကိုင်ဆောင်ထားပြီးသော အခြားသူများသည်လည်း မေလ ၁ ရက်နေ့မှ စတင်၍ သီးခြားနေထိုင်ရန်မလိုဘဲ ခရီးသွားနိုင်မည်ဖြစ်သည်။ ခရီးသွားများသည် ကာကွယ်ဆေးထိုးပြီးရန်လိုအပ်မည်ဖြစ်ပြီး၊ မထွက်ခွာမီ စမ်းသပ်စစ်ဆေးမှုတွင် Negative အဖြေရရှိပါက ဆိုက်ရောက်ချိန်တွင် သီးခြားနေထိုင်ရန် မလိုအပ်ကြောင်းနှင့် စမ်းသပ်စစ်ဆေးမှုများသည် PCR၊ ကြီးကြပ်ထားသော LAMP (loop-mediated isothermal amplification၊ nucleic test) (သို့) Rapid Antigen

Tests (RAT) တို့ဖြစ်ကြောင်း သိရှိရသည်။ ခရီးသွားဧည့်သည်များ ဆိုက်ရောက်စဉ်အချိန်နှင့် (၅) ရက်(သို့) (၆)ရက်မြောက်နေ့များတွင် စမ်းသပ်ရန်အတွက် ဧည့်သည်များဆိုက်ရောက်စဉ်တွင် RAT များ ပံ့ပိုးပေးမည်ဖြစ်ကြောင်း သိရှိရသည်။

နယူးဇီလန်နိုင်ငံသည် ယမန်နှစ်က ဒယ်လ်တာမျိုးကွဲပျံ့နှံ့မှုကြောင့် နိုင်ငံတကာဝင်ထွက်ပေါက် ပြန်လည်ဖွင့်လှစ်မည့်အစီအစဉ်များ နှောင့်နှေးခဲ့ရပြီး၊ အစီအစဉ်များစွာကို ပြောင်းလဲခဲ့ရသည်။ ယခုနှစ်အစောပိုင်းတွင် အိုမီခရွန်ဖြစ်ပွားလာသည်နှင့်တပြိုင်နက် နိုင်ငံသို့ ပြန်လည်ဝင်ရောက်လာသည့် Kiwis နှင့် လက်ရှိ ဗီဇာကိုင်ဆောင်ထားသူများအတွက် သီးသန့်ခွဲထားရန် လိုအပ်ချက်များကို စတင်ဆောင်ရွက်ခဲ့သည်။ ဖေဖော်ဝါရီလတွင် အစိုးရမှကမ္ဘာလှည့်ခရီးသွားများ ဧည့်သည်လုပ်ငန်းတွင် နောက်ဆုံးပြန်လည်ဝင်ရောက်နိုင်မည်ဟု ပြောကြားခဲ့သော်လည်း ယခုရက်စွဲသည် ရှေ့သို့ရွှေ့သွားဖွယ်ရှိကြောင်း သတိပေးခဲ့သည်။ လက်ရှိလုပ်ထုံးလုပ်နည်းအရ နိုင်ငံအတွင်းသို့ ပြန်လည်ဝင်ရောက်လိုသည့် နယူးဇီလန်နိုင်ငံသားများသည် သီးခြားခွဲနေထိုင်မှုကို ကျော်လွှားရန် ကာကွယ်ဆေးထိုးနှံထားရန် လိုအပ်ပြီး၊ မထွက်ခွာမီ စမ်းသပ်စစ်ဆေးမှုတွင် Negative အဖြေရရှိရန်နှင့် ဆိုက်ရောက်ပြီးပါက RAT ဖြင့် စစ်ဆေးမှုပြုလုပ်ရန်လိုအပ်ကြောင်း သိရှိရသည်။ အစိုးရသည် နိုင်ငံတကာဝင်ထွက်ပေါက်များကို အပြည့်အဝပြန်လည်ဖွင့်လှစ်ရန် ဖိအားပေးခံရလျက်ရှိသည်။ ကပ်ရောဂါမဖြစ်ပွားမီ နယူးဇီလန်သည် တစ်လလျှင် သိန်းနှင့်ချီသောဧည့်သည်များကို ကြိုဆိုနိုင်ခဲ့ပြီး၊ ၂၀၂၀ ပြည့်နှစ် ဇန်နဝါရီလတစ်လတည်းတွင် လူပေါင်း ၃၂၆.၀၀၀ ဦး ရောက်ရှိလာခဲ့ကြောင်း သိရှိရသည်။ ယခုသီတင်းပတ် အစောပိုင်းတွင် Tourism NZ သည် ဩစတြေးလျ ခရီးသွားများကို နယူးဇီလန်နိုင်ငံသို့ လာရောက်လည်ပတ်နိုင်ရေး ဆွဲဆောင်ရန်ရည်ရွယ်ကာ ယင်း၏ YouTube Channel တွင် ကြော်ငြာလွှင့်တင်ခဲ့ကြောင်း သိရှိရသည်။

Source: www.smh.com.au(စီးပွားရေးသံမှူး-ဩစတြေးလျ)

တောင်အာဖရိကနိုင်ငံရှိ မော်တော်ကားနှင့်စိုက်ပျိုးရေးလုပ်ငန်းကဏ္ဍတို့က စက်သုံးဆီဈေးနှုန်း အဆမတန်မြင့်တက်နေချိန်တွင် စက်သုံးဆီအပေါ် အခွန်ကောက်ခံမှုအား ရပ်တံ့ပေးရန်တောင်းဆို

တောင်အာဖရိကနိုင်ငံရှိ မော်တော်ကားလုပ်ငန်း လုပ်ကိုင်သူများအဖွဲ့နှင့် စိုက်ပျိုးရေးလုပ်ကိုင်သူများအဖွဲ့က အစားအစာနှင့်စက်သုံးဆီများ ဈေးနှုန်းမြင့်တက်နေမှုကြောင့် ဖြစ်ပေါ်နေသည့် ဖိစီးမှုများကို ဖြေလျော့နိုင်ရန် အစိုးရအနေဖြင့် စက်သုံးဆီအပေါ်အခွန်ကောက်ခံမှုကို ရပ်တံ့ပေးရန် တောင်း



Photo by: Creamer Media

ဆိုခဲ့ကြောင်း၊ တောင်အာဖရိကနိုင်ငံ ဘဏ္ဍာရေးဝန်ကြီး Enoch Godongwana က ၂၀၂၂ ခုနှစ် Budget အတွင်း စက်သုံးဆီနှင့်လမ်းမပေါ်တွင် accident ဖြစ်ပေါ်မှုအပေါ် ကောက်ခံသည့်အခွန်အား တိုးမြှင့်မှုမပြုလုပ်ရန် ကြေညာခဲ့သော်လည်း လက်လီစက်သုံးဆီ ရောင်းချမှု၏ ၃၆ ရာခိုင်နှုန်းသည် ဈေးနှုန်းမြင့်တက်မှုဒဏ်ကို ခံစားနေရပြီဖြစ်ကြောင်း၊ စက်သုံးဆီဈေးနှုန်းမြင့်တက်လာခြင်းအကြောင်းတစ်ခုသည် အမေရိကန်သမ္မတ Joe Biden က ရုရှားနိုင်ငံမှစက်သုံးဆီနှင့် ဂက်စ်တင်သွင်းမှုအားလုံး ပိတ်ပင်ကြောင်း ကြေညာခဲ့ပြီးနောက် ဆိုးရွားလာခြင်းလည်းဖြစ်ကြောင်း၊ လက်ရှိတွင် ဥရောပနိုင်ငံများအနေဖြင့်လည်း ရုရှားနိုင်ငံမှ စက်သုံးဆီနှင့် ဂက်စ်တင်သွင်းမှုအားပိတ်ပင်ရန် စီစဉ်လျက်ရှိကြောင်း သိရှိရပါသည်။ တောင်အာဖရိကနိုင်ငံ စွမ်းအင်ဘုံ ရန်ပုံငွေအဖွဲ့က ဧပြီလအတွင်း စက်သုံးဆီဈေးနှုန်းသည် တစ်လီတာလျှင် ရန် ၄၀ အထိ မှတ်တမ်းတင်မြင့်တက်နိုင်ရန် ခန့်မှန်းထားကြောင်း၊ စက်သုံးဆီ ဈေးနှုန်းမြင့်တက်မှုသည် တောင်အာဖရိကနိုင်ငံ အိမ်ထောင်စုများ၏ နေထိုင်စားသောက်မှု ကုန်ကျစရိတ်အပေါ် တိုက်ရိုက် ထိခိုက်မှုရှိကြောင်း၊ ထိုသို့ဖြစ်ပေါ်နေမှုသည် အလုပ်လက်မဲ့

မှုနှုန်း လျော့ကျစေရေးနှင့် ဆင်းရဲမှုပျောက်ရေး ကြိုးစားနေမှု မျှော်လင့်ချက်ကို ပျောက်ဆုံးစေကြောင်း၊ UNCTD အတွင်းရေးမှူးချုပ် Rebeca Grynspan က ဖွံ့ဖြိုးဆဲနိုင်ငံများအနေဖြင့် ကိုဗစ်ကူးစက်ပြန့်ပွားမှု၊ ရောဂါဖြစ်ပွားမှု၊ ကြွေးမြီမြင့်တက်မှု၊ ရာသီဥတုပြောင်းလဲမှု၊ လက်ရှိအစားအစာ၊ စက်သုံးဆီနှင့် ငွေကြေးဆိုင်ရာအခက်အခဲများကြောင့် ကုန်သွယ်မှုလျော့ကျ၍ ကုန်သွယ်မှုလိုငွေများ ဖြစ်ပေါ်နိုင်ခြင်းနှင့် ရင်းနှီးမြှုပ်နှံမှုများ ကျဆင်းခြင်းများ ဖြစ်ပေါ်နိုင်ကြောင်း ပြောကြားထားသည်ကို သိရှိရပါသည်။

တောင်အာဖရိက စိုက်ပျိုးရေးလုပ်ငန်းအဖွဲ့က ယူကရိန်း၌ ပဋိပက္ခဖြစ်ပွားမှုသည် တောင်အာဖရိကနိုင်ငံ အစားအစာလုံခြုံမှုကို ဆိုးရွားစွာထိခိုက်နိုင်သည့်အပြင် စိုက်ပျိုးရေးကဏ္ဍ၏ အစိတ်အပိုင်းများစွာကိုလည်း စိန်ခေါ်မှုများနှင့် ကြုံတွေ့နိုင်ကြောင်း၊ ကမ္ဘာ့ဂျီ၇ ဈေးနှုန်းနှင့် စိုက်ပျိုးရေးသွင်းအားစု ဈေးနှုန်းများမြင့်တက်မှုကြောင့် ထိခိုက်နေသည့် အနည်းငယ်သာ စိုက်ပျိုးလုပ်ကိုင်နိုင်သည့် လယ်သမားများနှင့် အစားအစာ ဈေးနှုန်းမြင့်တက်မှုကြောင့် ထိခိုက်နေသော စားသုံးသူများကို ပံ့ပိုးနိုင်ရန် အစိုးရအနေဖြင့် စက်သုံးဆီအပေါ် လက်ရှိ ကောက်ခံနေသော အခွန်အား အရေး

ပေါ်ဖြေရှင်းပေးမှုအနေဖြင့် ရပ်တံ့ပေးရန် တောင်းဆိုထားကြောင်း သိရှိရပါသည်။
 Source: <https://www.engineeringnews.co.za/article/motor-agri-industries-urge-govt-to-suspend-fuel-levy-amid-skyrocketing-crude-oil-prices-2022-03-14/> (စီးပွားရေးသံမှူး-တောင်အာဖရိက)

သတင်းများ		
China (Nanning)	-	၃
Korea	-	၃
Australia	-	၃
China (Hong Kong)	-	၃
India	-	၂
Singapore	-	၂
Brazil	-	၂
Thailand	-	၂
Belgium	-	၂
South Africa	-	၁
Germany	-	၁
China (Beijing)	-	၁
USA	-	၁